

सन्ध्यादानपुष्पहारे प्रकीर्णकसरः ३.

॥ श्रीः ॥

श्रीमद्

रहस्यतूयसारसंग्रहः ॥

पण्डित

र. शेषशायि अय्यङ्गार

Pandit R. Seshasayi Iyengar.



1929.

श्रीमते निगमान्तमहादेशिकाय नमः ॥

श्रीरहस्यत्रयसारसंग्रहः ॥

नन्नमीमि गुरूत्तंसं श्रीनिवासाह्वयं मुनिम् ।
यदुक्तया प्रीणितोऽकार्षीत् निर्भरं मां रमापतिः ।
रहस्यत्रयसारार्थसंग्रहोऽयं विरच्यते ।
उपायमाहिमा येन ललितं साधु बोध्यते ॥

गुरुपरम्परासारः ।

सर्वेपि चेतनावन्तः सदाचार्यवत्तया संसारभयाद्विमुच्यन्ते । सोयमा-
चार्यवंशः आ भगवत्तः अनुसन्धेयः । वेदप्रदानेन शास्त्रार्थप्रवर्तनेन च भगवान्
लक्ष्मीः विष्वक्सेनश्चाचार्यकोटिमधिशेरेते । शठकोपमुनिस्तु वेदान्तसंप्रदाय-
प्रवर्तनेन भगवद्गुणानुभवपरायणस्य श्रीनाथमुनेः योगदशायामाविर्भूय विशिष्य
हिततमोपदेशेन च आचार्यो बभूव । नाथमुनेः पुत्र ईश्वरभट्टः तस्य पुत्रो
यामुनेयः (शुभावन्तारं) तस्य पुत्रः कोट्टरम्पि तस्य पुत्रः गणेश
संकाशं तस्य चतुर्षु पुत्रेष्वन्यतमः प्रियंशायम्पि तस्य पुत्रः कोट्टम्पि
पि तस्य पुत्रिकाद्वयमिति शारीरको वंशः ।

विद्यावंशस्त्वेवम्—

नाथमुनेः पुण्डरीकाक्षः तस्य श्रीराममिश्रः तस्य यामुनेयः तस्य
महापूर्णः तस्य श्रीमद्रामानुजाचार्याः— इति ॥

भक्तितारतम्यानुरोधेनैव कश्चिद्गुरुं प्रकाशयति कश्चिन्न । भगवतीव
गुरावपि परा भक्तिः सर्वमपेक्षितार्थं प्रकाशयेदिति कठजाबालश्रुत्यादौ सञ्ज-
यादिवृत्तान्तेषु च प्रसिद्धम् ।

उद्यानपत्रिका-अनुबन्धः ।

अनेवंभूतानां न ज्ञानप्रादुर्भावः । अतिशयितगुणानामन्तेवासिना जवाद्-
ध्यात्मशास्त्रप्रकाशनं नाचार्यस्य निष्ठामूनयति । अविचार्यं त्वरया समुपदिशन्ना-
चार्यः इन्द्रस्य उपदेशेन विस्मृतात्मविधः ततः स्वाशिष्यभूतान्नारदाद्ग्रहीत-
व्यात्मविधश्चतुर्मुख इव स्वनिष्ठातश्च्यवते । अतो गुरुप्रकाशनं आर्हन्ती-
रहितान्तेवासिभ्यो मन्त्रसंरक्षणं च अवश्यकरणीयम् । मन्त्रोपदेशादौ आ-
चार्यपरम्परा विशिष्यानुसन्धेया भवति ।

2 आचार्यकरणीयम् ।

इत्थं परमाचार्यभूतं सर्वेश्वरमारभ्य सत्संप्रदायतः समागतान् सिद्धीस्तन्यव-
द्विजातीयैराविज्ञातरसान् रहस्यत्रयार्थान् सङ्गृह्य साधुतरं स्वयमनुसन्दधानाः
श्रद्धाघन्विताय परापवादाविरताय विविक्तशीलाय विधिप्रियाय विजानते शि-
ष्याय यथाशास्त्रं तत्त्वमुपदिशन्तः, अनृतवादिभ्यः शठेभ्यः परोपतापिभ्यः
अजितेन्द्रियेभ्यः पण्डितम्मन्येभ्यः अविचक्षणविमोहकवादकुतूहलिभ्यः अ-
सद्भ्यः तत्त्वत्वरत्नं संरक्षन्तः, सन्मार्गप्रिच्यावकमात्मसम्माननमर्थं डम्भं लो-
कानुसरणं च दूरीकुर्वन्त आचार्याः शरण्यानुग्रहनिदानभूतसात्त्विकत्वास्ति-
क्यादिगुणवतः दैवप्रकृतीन् यथाविधि मासत्रयं परीक्ष्यान्तेवासितापदे स्था-
पयन्तः, डम्भदर्पादिदोषवतः आसुरप्रकृतीन् बहिष्कुर्वन्तः स्वयं निस्पृहाः, एवं
यथारुचि सङ्गृह्य शिष्येभ्य उपदिशेयुः — यथा जीवात्मानो हि देहेन्द्रिया-
दिव्यतिरिक्ता नित्याः । परमात्मा हि चेतनाचेतनान्तर्यामी सर्वशरीरकः
सर्वशेषी । विना च परमात्मानं नान्योऽस्ति कश्चन रक्षकः । अनादिकाल-
मारभ्य संसरतां इतः परं गर्भवासादिक्लेशाभावाय भगवत्श्रवणावाश्रयणीयौ ।
आचार्यप्रसादलब्धयोः श्रीशिचरणयोः गुरुपरम्परासमधिगतेन द्वयेन आत्मात्मी-
यसमर्पणमेव हि हितम् । सदाचार्यकटाक्षलब्धः स भगवान् न कदाऽप्या-
श्रितान् जह्यादिति महता विश्वासेन यावज्जीवं निरपराधमनुकूलमुत्तरं कृत्यं
चावश्यकमिति ।

3. शिष्यकरणीयम् ।

इत्थं तत्त्वान्यखिलानि अन्तर्गृहं महानिधिमिव प्रदर्शयतां परमोप-
कारिणामाचार्याणां विषये शिष्यस्य कृतज्ञतानुसन्धानमद्रोहाचरणं च वि-
दधच्छास्त्रं सविभूतिकस्य भगवतो निग्रहं हितवादिप्रहादविभीषणादिप्र-
तिकूलहिरण्यरावणादिवदस्य दण्ड्यतां च निवर्तयितुमेव प्रवृत्तम् । शरी-
रस्यार्थस्य प्राणानां च दक्षिणात्वेन यदाचार्याय निवेदनं विधीयते, तदिदं
प्राणिपाताभिवादनादिवत् कर्तव्यं यत्किञ्चन गर्भीकरोति । देववदाचार्ये
वर्तितव्यमित्यापस्तम्बादिवचनमपि शास्त्रचक्षुषोऽस्यानन्धतां भगवदनुभवमिव
सदाचार्यकैङ्कर्यानुभवमपि संवर्धयितुमेवाशेते । नैतैः प्रमाणैः निस्पृहमुप-
दिशतामाचार्याणां विषये कश्चन प्रत्युपकारोऽवबोध्यते । अत एव ब्रह्मविद्या-
प्रदानस्य प्रतिप्रदानं नेति वचनजातमुपपद्यते ।

एवंभूतस्यान्तेवासिनः इमान्यवश्यकरणीयानि भवन्ति—यद्विप-
रीतानुष्ठानादिभिः श्रुतं कपालसम्बन्धेन क्षीरमिव सर्वानुपजीव्यं न करो-
ति; यच्च काकवाशितमिव श्रुतमर्थज्ञानमात्रप्रयोजनकं न कल्पयति; यच्च
श्रुतमवबोध्य लब्धेन वित्तेन कुक्षिमापूरयन् वान्ताशितामात्मनो न निष्पाद-
यति; यच्च श्रुतं गणिकालङ्कारमिव स्वप्रयोजनपदान्न दूरीभावयति; यच्च अ-
नुलेपनसुगन्धिद्रव्यवच्छ्रुतं मूल्यानुगुणं न विक्रीणीते; यच्च पृथुककणप्र-
करणभिवाह्न्यविचारमन्तरेण समुदायोद्देश्यकं न करोति यच्च श्रुतं वान-
रहस्ते मालामिवापात्रे नायोजयतीति ।


किञ्च जनुषान्धकल्पमात्मानं सूरिपरिपदहं परिकल्पयत आचार्यस्य तुल्यः
प्रत्युपकारो नैवेति जानन् कुलग्रामादिना व्यपदेशं विरहयन् भगवता
श्लाघितमाचार्यसम्बन्धव्यपदेशमात्मनः प्रकाशयन् सदाचार्यसम्बन्धजनितमुप-
कारमविस्मरन्नासीत् ।

इत्थमवगतं रहस्यत्रयं सति पात्रे विनिवेशयितुमीहमानः आत्मीय-
गुरुपरम्परां प्रकाशयन् तत्र कृतज्ञतां तदीयार्थप्राशस्त्यं चावबोधयन्नुपदिशेत् ।

यश्च उत्संप्रदायं स्वयमेव पुस्तकं विलोक्य अथवाऽऽत्मानं प्रच्छाद्य गृही-
तमर्थं परानवबोधयति स किल प्रमुषिताभरणधारीव सर्वेभ्यो विज्ञातृभ्यो
बिभीयात् । प्रत्यवेयाच्च ।

आचार्यसकाशादपि नियममतिरुद्ध्य गृह्णानः कालपुरुषदानप्रति-
ग्रहप्राप्तभूषण इव सर्वैः कुत्सनियो भवति, अनर्थकारी च ।

गुरुपरम्पराप्रकाशनाभावे हि शिफारहिततृणवदस्थिरत्वेनाप्रामाण्यश-
ङ्कास्पदतया अनादरविषयः उपदेशः स्यात् । गुरूणामप्रकाशनं चापचार-
मध्ये पठ्यते । तदप्रकाशने च ज्ञानवैशद्यपूर्वकभगवदनुभवसम्पत् सत्तानुवृत्ति-
हेतुशेषत्वानुसन्धानपूर्वकस्वनिष्ठारूपमायुश्च नश्यतः । आचार्यकृतशास्त्रीयो-
पदेशस्य विरोधमुपपादयन्नन्तेवासी विप्रलम्भकः पापिष्ठश्च भवति । सच्छि-
प्येभ्यस्तत्त्वमनुपदिशन्नाचार्यः लुब्धो भगवन्नियोगातिक्रमी च विज्ञायते ।
दीपधारी सेवकः नाथेन कार्यान्तरे विनियुज्यमानः तुल्येऽन्यत्र दीपं संक्र-
मय्य किलापगच्छति । एवं पात्रान्तरे सदुपदेशं निदधानः अविरोद्धं स्वतो-
भातस्यार्थस्य सदाचार्यमूलकतां प्रकाशयन् सर्वादरणीयतत्त्वार्थः कृतज्ञ
इति सावित्कैरनुगृह्यते । सत्यवादीति उपनिषदा परमपुरुषतुल्यमुपश्लो-
क्यते च । एवंभूतान्तेवासिजनलाभेन स्वकृषेः फलवत्त्वं परिचिन्तयन्ना-
चार्यः कृतार्थो भवति ।



1. उपोद्घातः ।

श्रियः पत्युः कौस्तुभस्थानीयो हृदयङ्गमश्लेषभूतो जीवात्मा परमे
पदे नागपर्यङ्कमध्यासीनस्य श्रीमतो नारायणस्य सर्वविधकैङ्कर्याणि नित्यसू-
रिभिः साकमनुविधातुं योग्यतावानपि अनादिमायया प्राकृते महागते पातितः,
शैशवावस्थायामेव केनापि हतविधिना मृगयासक्तस्य पितुः सकाशात्प्रच्या-
वितः पक्कणं प्रापितः तत्रत्यैः स्वानुगुणं परिपोषितः स्वस्वरूपानर्हवेषभाष-
णान्नारादीननुतिष्ठन्नाजकुमार इव निष्प्रभो दीनतरश्च भवति । तदनु
स यथा तत्त्वोदिभिः कैश्चन धार्मिकैरुपादिष्टस्ववृत्तः दृष्टादृष्टसंस्कारैरुत्कृष्ट-
भोगतदुपायादिषु योग्यतां प्रापितः पितुः समीपं गन्तुमहिमानः तैरेव तत्र
प्रापितः स्वोचितपुरुषार्थं लभते तथैवायमपि यादृच्छिकसुकृताधीनसमा-
गमैराचार्यैः भगवच्छेषत्वमवगमितः महितेनोपायेन निरतिशयभोग्यं
भगवत्कैङ्कर्यमवाप्य मोदते ।

एवं वर्तमानस्यात्मनः ईशेशितव्यस्वरूपस्वभावसंबन्धाः, भोगापवर्गौ,
त्याज्योपादेयभूता अनयोरुपायविशेषाः, गतिविशेषाः, मोक्षाविरोधिनश्चेतीमे
अर्था ज्ञातव्याः । एतेऽर्थाः सारतमरहस्यत्रये प्रतितन्त्रसारोद्धारक्रमेण
संगृहीता वर्तन्ते ।

2. सारनिष्कर्षः ।

परमपुरुषार्थतदुपायानां प्रत्यक्षागम्यतया शब्द एव प्रमाणम् ।
तत्र बाह्यकुदृष्टिशास्त्राण्यत्यन्तासाराणि । वेदेऽप्यैहिकफलसाधनकर्मप्रति-
पादको भागः अल्पसारः । आमुष्मिकस्वर्गादिफलसाधनभागः सारः ।
ततोऽप्यात्मप्राप्तितत्साधनप्रतिपादको भागः सारतरः । ततोऽपि परमात्म-
तत्प्राप्तितदुपायप्रकाशको भागः सारतमः । तत्रापि प्रधानप्रतितन्त्रेण
तत्त्वहितसंग्राहको भागः अत्यन्तसारतमः । तत्राष्टाक्षरस्य सर्वार्थप्रदान-
चणतया, चरमश्लोकस्य सर्वफलसाधकोपायविशेषविधायकतया, द्वयस्य सकृ-
दुच्चारणमात्रेण कृतकृत्यतासंपादनदक्षतया च इदं रहस्यत्रयं सारतमं मुमु-
क्षुभिः समाद्रियते ।

3. प्रधानप्रतितन्त्रम् ।

प्रतितन्त्रं नाम इतरसिद्धान्त्यनङ्गीकृता एकतरसिद्धान्त्यसाधारणी-
भूता अर्थाः । तादृशाः प्रधानभूता अस्माकं मते चेतनाचेतनयोरीश्वरस्य
च शरीरात्मभावसंबन्धादयः ।

तत्र भगवतः शरीरित्वं नियतचेतनाचेतनद्रव्यधारकत्वनियन्तृ-
त्वशेषित्वरूपम् । चेतनाचेतनयोः शरीरित्वं नियतेश्वरधार्यत्वानियाम्य-
त्वशेषित्वरूपम् । धारकत्वं नियन्तृत्वं च स्वरूपेण संकल्पेन च यथाहं
तत्सत्तास्थितिप्रवृत्तीनां प्रयोजकत्वरूपम् । ईश्वरः किल स्वरूपनिरूपक-
धर्माणामिव निरूपितस्वरूपावशेषणगुणानामिव च स्वव्यतिरिक्तसमस्तद्रव्याणां
अव्यवधानतः स्वरूपेणाधारो वर्तते । तत्तद्द्रव्याश्रितगुणानां तत्तद्द्रव्य-
द्वाराऽऽधारो भवति । जीवधृतानां शरीराणां जीवद्वाराऽऽधार इति केचित् ।
अपरे पुनः जीवद्वारा स्वरूपेण चाधार इत्यङ्गीकुर्वन्ति । सर्वस्यापि ईश्वरा-
पृथक्सिद्धविशेषणतया अदसीयाः सत्तादय आश्रयसत्ताधीना भवन्ति ।
अनित्यवस्तुसत्ता अनित्येच्छयोत्पद्यते । नित्यवस्तुसत्ता नित्येच्छासिद्धा
वर्तते । सत्तानुवृत्तिलक्षणा स्थितिरीश्वरेच्छाधीनेति सर्वस्यापि सङ्कल्पा-
श्रितत्वमुपपद्यते । गुरुद्रव्याणां सङ्कल्पधृतत्वकथनं देशविशेषे पतनाभाव-
तात्पर्येण प्रवृत्तम् । इत्थमिच्छाधीनसत्तास्थितिप्रवृत्तीनां वस्तूनां परमात्म-
स्वरूपाश्रितत्वमिच्छैव व्यवस्थापयति । इत्थं च सर्वाणि वस्तूनि भग-
वत्स्वरूपाश्रितानि तत्सङ्कल्पाश्रितानि च सन्ति । लोकेऽपि शरीरस्य स्वरूपेण
सङ्कल्पेन च शरीर्याश्रितत्वं पश्यामः । जीवसत्तासमव्याप्तत्वात् शरीरस्य
स्वरूपाश्रितत्वम् । एतच्च सङ्कल्परहितसुषुप्त्याद्यवस्थासु स्फुटम् । जाग-
रादिषु सङ्कल्पेन पतनप्रतिबन्धनात् सङ्कल्पाश्रितत्वम् । स्वरूपाश्रिते व-
स्तुनि आधेयतया सङ्कल्पाधीने च नियाम्यतया व्यपदेशो भवति । अत्र भ-
गवतश्शेषित्वं नाम पारार्थ्यैकस्वभावानां स्वप्रयोजनतया उपादानादतिशय-
भाक्त्वमेव । इत्थमाधाराधेयभावेन तदपृथक्सिद्धस्वरूपलाभः शेषशेषिभावेन

अनुरूपपुरुषार्थरुचिः नियन्तृनियाम्यभावेन निरपेक्षोपायविज्ञानं चास्य फल-
मिति । एवं च जीवः अनन्याधारः अनन्योपायः अनन्यप्रयोजनश्चेति
लभ्यते । नारायणशब्दे तत्पुरुषबहुव्रीहिसमासाभ्यामनन्याधारत्वादिविशि-
ष्टस्वरूपलाभः । प्रणवनमःपदाभ्यां अनन्यशरणत्वानन्यप्रयोजनत्वयोर्लाभः
फलतीति । प्रपत्त्यनुष्ठानप्रकाशके द्वयेऽपि पूर्वखण्डेन अनन्यशरणत्वं उत्त-
रखण्डेनानन्यप्रयोजनत्वं उभाभ्यामनन्याधारत्वं च प्रकाश्यते । एवं चरम-
श्लोकेऽपि स्वयं ऊच्यम् । ईश्वरगतं शेषित्वं स्वामित्वरूपे विशेषे, स्वगत
शेषित्वं दास्यत्वरूपे विशेषे च पर्यवसाय्यानुसन्धानं सांप्रतम् । इत्थं च शे-
षस्य कैङ्कर्यं शेषिणोऽतिशयलाभश्च पुरुषार्थो सिद्धयतः ।

4. अर्थपञ्चकम् ।

आधाराधेयभावादिना विवक्षितं प्राप्यप्राप्तोः स्वरूपं, उपायः फ-
लं प्राप्तिविरोधीति अर्थानां पञ्चकं अवश्यं ज्ञातव्यम् । चेतनाचेतनयोः
ब्रह्मणश्च शरीरशरीरभावसम्बन्धमपि षष्ठं विज्ञेयं केचन वदन्ति ।

प्राप्यस्य स्वरूपं अकारनारायणादिशब्दतः प्रतीयमानं सत्यज्ञानादि-
स्वरूपनिरूपकधर्मविशिष्टमपि बहुप्रमाणानुरोधेन श्रीविशिष्टं समस्तकल्याण-
गुणयुक्तं अप्राकृतदिव्यमङ्गलविग्रहाविशिष्टं भूषणायुधादिविराजितं च अनु-
सन्धेयम् । तदिदं ब्रह्मस्वरूपं परव्यूहविभवहार्दार्यरूपतः पञ्चप्रकारं
लीलाभोगविभूतिविशिष्टं च । आनुकूल्यस्य तुल्यत्वेऽपि रसवैषम्येण लो-
कवत् विभूत्याः लीलार्थत्वं भोगार्थत्वं चोपपद्यते ।

प्राप्ता च प्रत्यगात्मा बद्धमुक्तनित्यभेदेन लिप्ता । अनादिकर्मप्रवा-
हान्तर्गता बद्धाः । शास्त्रचोदितोपायविशेषतो निवृत्तसंसारा निरतिशय-
ज्ञानानन्दा मुक्ताः । नित्यसिद्धज्ञानानन्दा ईश्वरतुल्या नित्याः । अ-
मीषां ज्ञानानन्दामलत्वादयः स्वरूपतोऽणुत्वं च साधारणो धर्मः । यथायोग्यं
नमआदिषु पदेषु प्रत्यगात्मस्वरूपमनुसन्धेयम् । उद्यानपत्रिका ।

उपायस्वरूपमपि सपरिहरमुपरिष्ठात् विस्तरेण प्रतिपादयिष्यते ।
प्रपञ्चे ब्रजेत्यादौ च उपायोऽनुसन्धातव्यः ।

फलस्वरूपमपि परस्ताद्विशदीभार्विष्यति । तच्च चतुर्थानमआदिषु
अनुसन्धेयम् ।

प्राप्तिविरोधी नाम, अविद्याकर्मवासनादिरूपमोक्षप्रतिबन्धकवर्गः ।
तत्राज्ञातिलङ्घनजनितो भगवन्निग्रहस्तु सर्वनिदानभूतः । स हि जीवानां
विचित्रं प्रकृतिसंसर्गं, तिर्यगादिदशां, मनुष्यदशायां बाह्यकुट्टाष्टिमतप्रवेशं, तत्र
तत्त्वाज्ञानादिमूलकाज्ञातिलङ्घनादिरुचिपरम्परां, देवतान्तरप्रावण्यं, नामाद्य-
चेतनोपासनासक्तिं, केवलात्मानुभवकुतूहलं, भगवदनुभवान्तरायभूताष्टैश्वर्या-
दिसिद्धयौन्मुख्यं, वस्वादिपदप्राप्तिरूपं विळम्बं च जनयति । एकेनापि
विरोधिना जातेऽन्तराये नैष संसृतिबन्धं निश्शेषतो हातुं प्रभवति । प्रपत्ति-
व्यतिरिक्ताः कर्मयोगादयो हि विळम्बेन जन्मान्तरादिष्वेव फलमुपजनयेयुः ।
सर्वथा व्यथयतो भगवन्निग्रहस्य निश्शेषनिवर्तिनी प्रपत्तिरैकैवेति दृश्यते ।
एवाविधविरोधीनिवृत्तिः नमआदौ अनुसन्धेया ।

5. तत्त्वत्रयचिन्तनम् ।

अवश्यं विज्ञेये अर्थानां पञ्चके षट्के वा तत्त्वहितपुमर्थरूपतत्त्व-
त्रयविवेचनमेव मुख्यम् । यत इदमेव प्रकृत्यात्मभ्रमं स्वतन्त्रात्मभ्रममनी-
श्वरवादरुचिं चापाकरोति । तत्र अचेतनानि त्रिगुणकालशुद्धसत्त्वभेदेन
त्रिधा । चेतना अपि बद्धमुक्तनित्यभेदेन त्रिविधाः । एतदुभयशरीर-
को भगवानिति यथाप्रमाणमवगम्यते । एतादृशीं च तत्त्वरीतिं प्राञ्चः सं-
गृह्य, स्वाधीनत्विविधचेतनाचेतनस्वरूपास्थितिप्रवृत्तिभेदम्' इत्याहुः ।

स्वासाधारणधर्मनिरूप्यो धर्मी स्वरूपम् । कालान्तरानुवृत्तिः स्थि-
तिः । सेयं नित्येषु नित्या । अन्यत्र भगवत्सङ्कल्पमनुसरति । व्यापार-
विशेषः प्रवृत्तिः । सा च प्रतिवस्तु प्रमाणप्रतिनियता वर्तते । प्रमाणानि
किल वस्तूनां स्वरूपं तन्निरूपकान् धर्मान् निरूपितस्वरूपविशेषणानि

उद्यानपत्रिका ।

व्यापारांश्च प्रदर्शयन्ति । प्रमाणेन च स्वरूपं स्वरूपानिरूपकधर्मविशिष्ट-
मेवावबोध्यते । तेन विना तत्स्वरूपं निरूपयितुं न शक्यते । वि-
हाय स्वरूपानिरूपकं धर्मं जिज्ञास्यमानः शशविषाणसदृशः स्यात् । अतो
जीवः ज्ञानत्वानन्दत्वामलत्वाणुत्वरूपासाधारणधर्मैरेव निरूप्यते । भगव-
न्निरूपितशेषत्वस्य सम्बन्धरूपतया सम्बन्धिनिरूपणं विना न तन्निरूपणा-
हमिति शेषत्वस्य निरूपितस्वरूपाविशेषणत्वमेव युक्तमिति सांप्रदायिकाः ।

केचित्तु अणुत्वविशिष्टचेतनत्वस्येव स्वतःशेषत्वविशिष्टचेतनत्वस्या-
पि स्वरूपानिरूपकत्वं लक्षणविधया संभवतीति वदन्ति ।

एवं निरुपाधिकशेषित्वादिकमपि ईश्वरलक्षणमङ्गीक्रियते । जीवा-
नामीश्वरस्य च चेतनत्वप्रत्यक्त्वे साधारणे । चेतनत्वं ज्ञानाश्रयत्वम् ।
प्रत्यक्त्वं स्वस्मै भासमानत्वम् । तदानीं धर्मभूतज्ञाननिरपेक्षमहमिति स्व-
रूपेण प्रकाशते ।

ईश्वरेऽतिव्याप्तिवारणाय जीवलक्षणे स्वतःशेषत्वादिकं निवेशितम् ।
इदं शेषत्वं भागवतशेषत्वपर्यन्तमभिवर्धत इति वक्ष्यते । चेतनानां प्रवृ-
त्तिः परार्थिना परार्था च । भगवांश्च स्वभोक्तृत्वनिर्वाहायामीषां कर्तृत्वादिकं
वेतरति । बद्धाश्चाविद्याकर्मवासनारुचिप्रकृतिसंबन्धयोगितया इतेस्म्यो
भिन्नाः । ते च भगवद्दत्तं करणकळेवरादिकं धर्मिस्वरूपेण धर्मभूतज्ञानेन
च धरन्ति । धर्मिस्वरूपेण धरणं सत्ताप्रयोजकं । धर्मभूतज्ञानेन धरणं तु
पुरुषार्थतदुपायानुष्ठानादिप्रयोजकम् । जीवेन त्यज्यमानाः विशीर्णाश्च दे-
हादयः उपादानद्रव्यद्वारा भगवतः शरीरं भवन्ति । बद्धानां स्थितिभेदः
प्रवृत्तिभेदश्च यावन्मोक्षं संसारसम्बन्धात् पुण्यपापानुभयरूपाणां त्रिविधप्रवृ-
त्तीनां सम्बन्धाच्च भवति ।

प्रतिबन्धकनिवृत्त्या आविर्भूतस्वरूपत्वमेव मुक्तानां तदितरभेदः । तेषां
स्थितिभेदश्च पूर्वावधिविशिष्टस्वरूपाविर्भावस्य उत्तरावधिराहित्यमेव । अन्यान्यं
स्थितिभेदश्च मुक्तेषु कालाल्पत्वाधिक्यादिना भवति । तेषां प्रवृत्तिभेदः

चिरेण प्रच्युतानां संप्रति समधिगतानां भगवदनुभवजनितकैङ्कर्याणां विशेषै-
 रवगन्तव्यः । अनाद्याविर्भूतस्वरूपत्वविशिष्टपारतन्त्र्यं नित्यानां तदित-
 रभेदः । स्थितिभेदश्चानाद्यनुवृत्तशेषितत्त्वानुभवात् भवति । एतादृशा-
 नुभवस्य सर्वानित्यसाधारण्येन न परस्परस्थितिभेदः शक्यते वक्तुम् । प्र-
 वृत्तिभेदश्चानादिप्रवाहनित्यकैङ्कर्यविशेषैरवगन्तव्यः । अनन्तगरुडादिप्रति-
 नियतकैङ्कर्येष्विच्छानुदयात् एकानुष्ठितकैङ्कर्यसन्दर्शनेन समानफलवत्त्वा-
 च न नित्यमुक्तयोः कैङ्कर्यवत्त्वहानिः । अत्र चेतनशब्देन धर्मिस्वरूप-
 ज्ञानमिव तद्विशेषणीभूतं धर्मभूतज्ञानमपि विवक्षितम् । विषयप्रकाशन-
 वेळायां स्वाश्रयस्य स्वयंप्रकाशत्वमस्य स्वरूपभेदः । इदमीश्वरस्य नि-
 त्यानां च नित्यविभु । बद्धस्य कर्मानुरूपबहुविधसङ्कोचविशिष्टम् । मुक्तस्य
 नैजविकासेन उत्तरकालं यावद्विभु ।

अस्य प्रवृत्तिर्नाम विषयप्रकाशनं, प्रयत्नावस्थायां शरीरादिप्रेरणं, बद्ध-
 दशायां सङ्कोचविकासौ भोगावस्थाप्राप्तिश्च । भोगो नाम अनुकूलतया
 प्रतिकूलतया वा कस्यचिदनुभवः । यद्यपीश्वरविभूतीनामानुकूल्यमेव
 स्वभावः । तथैव मुक्ता नित्याश्चानुभवन्ति । तथाऽपि संसारिणां तत्त-
 त्कर्मानुरूपभगवत्सङ्कल्पेन कालपुरुषदेशोपाधिभिरनुकूलं प्रतिकूलमुदासीनमि-
 तीमे विभागा भवन्ति । न तु वस्तुस्वभावसिद्धाः । एतादृशकर्मफलानुभवे पर-
 तन्त्रचेतनत्वं स्वरूपयोग्यता भवति । सापराधत्वं च सहकारियोग्यता । नि-
 त्यमुक्तयोः सत्यामपि स्वरूपयोग्यतायां सापराधत्वरूपसहकारियोग्यताविरहात्
 नानुभवः । ईश्वरस्य योग्यताद्वयमपि नास्ति । यतः स न परतन्त्रः ।
 नाप्यपराधवान् । जीवानां धर्मिस्वरूपज्ञानप्रकाशः कदाऽपि न सङ्कोच-
 विकासौ भजति । सर्वेषां धर्मभूतं ज्ञानं विषयप्रकाशनवेळायां स्वाश्रयस्य
 स्वयंप्रकाशम् । ज्ञानत्वं स्वयंप्रकाशत्वं च धर्मधर्मिभूतज्ञानयोः साधा-
 रणम् । धर्मभूतस्य विषयित्वमसाधारणम् । धर्मिणः प्रत्यकृत्वमसाधारण-
 म् । ज्ञानत्वं नाम स्वस्य वा परस्य वा कस्यचित् व्यवहारानुगुण्यसंपादक-

त्वम् । स्वयंप्रकाशत्वं नाम ज्ञानान्तरानपेक्षप्रकाशवत्त्वम् । विषयित्वं नाम स्वेतरनिष्ठविषयतानिरूपकत्वम् । प्रत्यक्त्वं नाम स्वस्मै भासमानत्वम् । स्वप्रकाशफलित्वमिति यावत् । यस्य कस्यचिद्वस्तुनः प्रकाशं प्रति फलित्वमित्यस्मिन् सामन्याकारे स्वप्रकाशं प्रति स्वयं फलित्वमित्येवं विशेषिते प्रत्यक्त्वं भवति । यद्वस्तु एतादृशेषरहितं तस्येदं सामान्यं तद्यातं चेतनत्वं च न भवति । एवं धर्मधर्मिणोः सत्यापि स्वयंप्रकाशत्वे नित्यत्वादिधर्मविशेषविशिष्टतया ज्ञानान्तरवेद्यत्वमपि बोध्यम् । स्वीयधर्मभूतज्ञानानां विभिन्नत्वं प्रसरभेदप्रयोज्यं भवति ।

अचेतनत्वं नाम ज्ञानाश्रयताशून्यत्वम् । परस्मै भासमानत्वं नाम स्वप्रकाशं प्रति स्वस्य फलित्वाभावः । इदं द्वयं धर्मभूतज्ञानादेरापि तुल्यम् । त्रिविधाचेतनेषु प्रकृतिः कालश्च जडौ । केचित्तु शुद्धसत्त्वमपि जडं वदन्ति । जडत्वं नाम स्वयंप्रकाशतारहितत्वम् । भगवच्छास्त्रपरामर्शकास्तु शुद्धसत्त्वस्य ज्ञानात्मकतया तत् स्वयंप्रकाशमङ्गीकुर्वन्ति । यथा स्वरूपज्ञानं स्वस्यैव स्वयंप्रकाशं यथा वा धर्मभूतज्ञानं स्वाश्रयस्यैव स्वयंप्रकाशमित्यङ्गीक्रियते तथैव शुद्धसत्त्वगतं स्वयंप्रकाशत्वं संसारिभिन्नविषयकमिति न प्रत्यक्षतापादमरूपो दोषः । यथा धर्मभूतज्ञानविषयस्यापि दिव्यात्मस्वरूपस्य स्वयंप्रकाशत्वं स्वीकृतं तथा ईश्वरीयधर्मभूतज्ञानविषयस्यापि शुद्धसत्त्वस्य स्वयंप्रकाशत्वमङ्गीक्रियत इति न दोषः ।

एवमेव नित्यानामपि शुद्धसत्त्वं स्वयं प्रकाशते । मुक्तानामपि तदवस्थायां तत्स्वयमेव प्रकाशते । बद्धानां तु *धर्मभूतज्ञानगतस्वप्रकाशनशक्तिरिव शुद्धसत्त्वगतस्वप्रकाशनशक्तिरपि कर्मविशेषेण प्रतिबध्यत इति सर्वं सुस्थम् । एवमवस्थान्तरापत्तिः विकारिद्रव्याणां न विरुद्धघते । अतश्च प्रमाणसिद्धोऽर्थो न युक्तिभिर्विचाल्यः । उपचाराश्रयणेनान्यथा निर्वाहस्तु दिव्यात्मस्वरूपादिष्वपि ज्ञानादिशब्दानामन्यपरत्वकल्पनेन विपरीतफलः स्यात् । यथा धर्मधर्मिभूतयोः ज्ञानत्वे तुल्येऽपि वैषम्यम् तथा शुद्धसत्त्वस्य स्वयं-

प्रकाशत्वे सत्यापि रूपरसादयः पृथिव्यादिविभागः परिणामविशेषाश्च नानुप-
पन्ना भवन्ति । इत्थं स्वयंप्रकाशशुद्धसत्त्वस्य ज्ञातृत्ववैधुर्येणाचेतनमध्ये ग-
णनमुपपद्यते । अचेतनानां प्रवृत्तयश्च ईश्वरसङ्कल्पानुरोधेन विचित्रपरि-
णामादयः ।

तत्र प्रकृतेः स्वरूपभेदः गुणत्रयाश्रयत्वम् । सततपरिणामिन्याः
अस्याः गुणत्रयसाम्ये महाप्रलयः, वैषम्ये सृष्टिस्थिती । गुणवैषम्यवत्सु प्र-
देशेषु महदादयो विकारा भवन्ति । विकृताविकृतोभयप्रदेशानुरोधेन
प्रकृतिः, महान्, अहङ्कारः, पञ्च तन्मात्राः, पञ्च भूतानि, एकादश इन्द्रियाणी-
ति तत्त्वानि चतुर्विंशतितया गण्यन्ते । विवक्षावैलक्ष्येण तत्त्वानां न्यू-
नाधिकत्वमप्युपपद्यते । अमूनि तत्त्वानि तदधिष्ठानदेवताश्च उपासकैर्वि-
शिष्य विज्ञेयानि । अस्माकं तु आत्मभिन्नत्वज्ञानमात्राय एतेषां विज्ञानम् ।
एतानि तत्त्वानि भगवतः अस्त्रभूषादिरूपेण वर्तन्ते । तद्यथा—

याति श्रीवत्सभावं प्रकृतिरपि मनश्चक्रतां कौस्तुभत्वं
जीवोऽहङ्कारयुग्मं भजति जलजताशाङ्कभावौ मुरारेः ।
साकं भूतैश्च मात्रा दधति च तुळसीदामभावं महान्स्तु
प्राप्तः कौमोदकीत्वं वपुषि भगवतो राजते तत्त्वगुम्फः ॥

अमीषामन्योन्यं स्वरूपभेदः तत्तल्लक्षणेनैवावगन्तव्यः । प्रकृतेस्तत्कार्यभूतानां
त्रयोविंशतेस्तत्त्वानां च स्थितिभेदाः यथाप्रमाणं अनुसन्धेयाः ।

मूलप्रकृतेरानन्त्यञ्च नित्यविभूत्यनवच्छिन्नप्रदेशतो विज्ञेयम् । प्रकृतेः
प्रवृत्तिभेदो नाम चेतनीयभोगापवर्गार्थं भगवल्लीलारसार्थं च समविषमपरिणाम-
सन्तर्ति प्राप्य देहेन्द्रियादिरूपेण व्यापारविशेषाणां निष्पादनम् । अयं
प्रवृत्तिभेदः बद्धानां रजस्तमोद्वारा तत्त्वज्ञानं पिधाय भोगार्थं विपरीतज्ञानं
जनयति । एष एव सत्त्वविवर्धनद्वारा अपवर्गार्थं तत्त्वानि यथावत्प्रकाशयति ।
इदं सर्वं भगवतो लीलारसमापूरयति । शुद्धसत्त्वस्य स्वरूपभेदो नाम रज-
स्तमःस्पर्शरहितकेवलसत्त्वरूपत्वम् । एतस्य स्थितिभेदः नित्येषु मण्टपमोपुरा-
दिषु, भगवतो नित्यानां च विग्रहविशेषेषु नित्यो भवति । नित्यमुक्त-

उद्यानपत्रिका ।

योरीश्वरस्य चानित्येच्छास्वीकृतेषु विग्रहादिषु अनित्यभूतः । प्रवृत्तिभे-
दश्चास्य इच्छानुरूपपरिणामादिभिः शेषिणो भोगोपकरणीभवनं शेषभूतानां
कैङ्कर्योपकरणीभवनं च । जडत्वे सति विभुत्वं कालस्य स्वरूपभेदः । स्थि-
तिभेदश्च कलाकाष्ठादिविभागेन सृष्ट्याद्युपकरणीभवनाद् द्रष्टव्यः ।

एतानि द्रव्याणि स्वरूपतो नित्यानि । नामान्तरभजनार्हावस्थाविशेष-
वत्तापुरस्कारेण कानिचिदानित्यानि कथ्यन्ते । पूर्वप्रध्वस्तावस्थासजातीया-
वस्थाया एव उत्तरोत्तरमागमनेन प्रवाहनित्यानीति कथ्यन्ते । पदार्थस्वरूप-
स्थितिप्रवृत्तिभेदानामीश्वराधीनत्वं नाम भगवत्सत्तासङ्कल्पानधीनसत्तादियोगि-
त्वाभावः । अतः सर्वपदार्थानां स्वभावसिद्धानुकूल्यमीश्वरायत्तं भवति ।
ततश्चाभी ईश्वरस्य नित्यानां मुक्तानां चानुकूला एव । बद्धानां तु कर्मानुगुणं
पुरुषार्थभेदेन कालभेदेन चाभी प्रतिकूला अल्पानुकूलाश्च भवन्ति । आ-
त्मस्वरूपन्तु बद्धानामपि भगवदिच्छया अनुकूलमेव भवति । एतादृशा-
त्मसम्बन्धेन खलु तदभेदभ्रमवशात् कर्नवशाच्च शरीरे मूढानामानुकूल्यं भा-
सते । इदं च शरीरं कर्मोपाधिकप्रातिकूल्यवत्तया मुमुक्षुभिस्स्यज्यते ।
स्वाभाविकानुकूल्यवत्तया मुक्तैरुपादीयते । अहङ्कारममकारवताऽऽत्मीयतया
स्वीकृतानि वस्तूनि प्रतिकूलानि । स्वरूपज्ञानवता स्वामिशेषतया दृश्यमा-
नानि सर्वाण्यनुकूलानि भवन्ति ।

एवं स्वाधीनसत्तादिमतो भगवतः स्वरूपं सत्यं ज्ञानमनन्तमानन्दोऽ
मलं च भवति । इत्थमेव द्रमिडोपनिषद्द्रष्टारः अनुसन्दधुः । एतद-
तिरिक्ता गुणा दिव्यमङ्गळविग्रहाश्च निरूपितस्वरूपविशेषणानि भवन्ति ।
एतेषु ज्ञानबलैश्वर्यवीर्यशक्तिजैः पट्ट परत्वोपयुक्तानि । सौशील्यवात्स-
ल्यादयः सौलभ्योपयुक्ताः । एते गुणाः सदा भगवत्स्वरूपमाश्रिताः ।
परव्यूहादिविभागेन गुणनियमकथनं तावतो गुणान् तथाऽनुसन्दवतां पुरतो
भगवानाविष्करोतीति बोधनार्थम् । यथा उपासनाभेदेन गुणविशेषा नियम्यन्ते
तथाऽन्वपीति न दोषः । तत्र पररूपे ज्ञानादयः षडपि गुणा वेद्याः । व्यूह-

श्वतुर्विध इति त्रिविध इति च शास्त्रे कथ्यते । व्यूहवासुदेवस्य परवासुदेवात्
अनुसन्धेयगुणविशेषाभावात् त्रिव्यूह इति अभ्युपगम्यते सांप्रदायिकैः ।
परव्यूहयोर्गुणक्रियाविभागाः

षाड्गुण्याद्वासुदेवः पर इति स भवान् मुक्तभोग्यो बलाढ्या-
द्वोधात्सङ्कर्षणस्त्वं हरसि वितनुषे शास्त्रमैश्वर्यवीर्यात् ।

प्रद्युम्नः सर्गधर्मो नयसि च भगवन् शक्तितेजोऽनिरुद्धो

बिभ्राणः पासि तत्त्वं गमयसि च तथा व्यूह्य रङ्गाधिराज ॥

इति निरूपिताः । विशास्त्रयूपस्य जाग्रदादिपदभेदस्था विशेषा अपि तत
एवावधार्याः । केशवादयो द्वादशापि व्यूहेभदाः । पञ्चनाभादयः षट्-
त्रिंशत् सप्तत्रिंशत् अष्टात्रिंशद्वा विभवसंज्ञका भवन्ति । अत्र मत्स्यकू-
र्मादयः प्रयोजनविशेषानुरोधेन विशिष्य कथ्यन्ते । भगवान्बिभ्वेषु कति-
चित् गुणान् पिदधाति कतिचित्तु आविष्करोति प्रयोजनवशात् ।

विभवस्यावान्तरभेदा बहवः । एवं विभवान्तरमपि वेदितव्यम् ।
भगवतः शक्तिविशेषेण विग्रहविशेषेण चाधिष्ठिताः अत एवातिशयितकर्मा-
णि कुर्वन्तः जीवविशेषाश्च विभवेष्वन्तर्भवन्ति । अर्चा हि आश्रिताननुग्रहीतुं
विम्बाकृत्यात्मना विम्बे समागताः परव्यूहादय एव । अन्तर्याम्यवतारः किल
सर्वेषां हृदये सूक्ष्मरूपविशेषेण स्थितिः । सर्वव्यापकदिव्यात्मस्वरूपं सन्दि-
दृक्षूणां द्वारभूततयाऽन्तर्यामिरूपमिति तदभिधानम् । एवमाद्यवताररूपभेदाः
शुद्धसत्त्वद्रव्यमयतया कर्मतत्फलसंसर्गरहिततया च शुद्धसृष्टिरिति कथ्यन्ते ।
एषु ईश्वरस्य ज्ञानसंकोचाभावं, विग्रहाणां शुद्धसत्त्वमयत्वं, ईश्वरेच्छामात्रहेतु-
कत्वं, धर्मसंरक्षणसमानकालिकत्वं, साधुपारित्राणादिप्रयोजनवत्त्वं एवमनु-
सन्दधतो जन्मान्तरसम्बन्धं विना मुक्तत्वं च गीताचार्यः प्राह । इदमनु-
सन्धानं शरण्यगुणविशेषज्ञानमुखेन स्वतन्त्रप्रपत्तिनिष्ठस्य महाविश्वासं दृढी-
कृत्य उपकरोति ।

एवमर्चावतारप्रणामादिकमपि विनैवायासं मोक्षं जनयतीति प्रशस्यते ।

उद्यामपत्रिका ।

तथैव कतिपये सुरयः अर्चावतारवैलक्षण्यं अतीवानुसन्दधानाः एतत्संरक्षक-
पृष्ठगामिसेनातुल्यं परतत्त्वरूपसन्दर्शनमभिमन्यन्ते । इत्थंभूतः स भगवान्
स्वानन्दपरीवाहभूतान् जगत्सृष्टिस्थितिसंहाराननुतिष्ठति । अयञ्च सर्वास्व-
प्यवस्थासु सपत्नीक इति संप्रदायग्रन्थतो विशिष्य ज्ञायताम् । भगवतो
दण्डधरत्वं श्रियः पुरुषकारत्वादिकं च विभज्याङ्गीकृतं वर्तते । श्रियं तद्-
र्मधर्मिणीमित्यतिदेशेन सर्वधर्मवत्त्वेऽपि ऐच्छिकपूर्वोक्तधर्मविभागपुरस्कारेण
हि, उपदिश्यमानधर्माधारापेक्षयाऽतिदिश्यमानधर्माधारस्य वैशेष्यमिति मध्य-
स्थानां प्राचां वचनमुपपद्यते । अयमर्थः 'युवत्वादौ तुल्ये' इति श्लोके नि-
र्णीतः । अतो यथाप्रमाणमङ्गीकरणमेव न्याय्यम् । इत्थञ्चेशोशितव्ययोः
यथाप्रमाणं विज्ञानमेव समुचितम् । अतिमहति पयोनिधौ नार्वाकैर्नोया-
नसरणिरिव विवेकिभिरियदवगन्तव्यम् ।

तत्त्वं सर्वशरीरकतया भगवानित्येकधा , आत्मानात्मभेदेन द्वि-
धा, तत्त्व-हित-पुमर्थतया त्रिधा, रक्ष्यरक्षकहेयोपादेयतया चतुर्धा, प्रा-
प्यत्वादिरूपेण अर्थपञ्चकोक्तप्रकारमनुरुद्धय पञ्चधा, सम्बन्धज्ञानेन सह
षोढा, त्रिगुण-काल-शुद्धसत्त्व-जीव-ईश्वर-बुद्धि- अद्रव्यभेदेन सप्तषेति प-
रिचिन्तयतां तदनुगुणज्ञानानुष्ठानप्रतिष्ठारूपप्रयोजनविशेषा अवगन्तव्याः ।

अकृष्टवैव फलं लभमान इव क्लेशावहशास्त्राभ्यासमकृत्वैव सदुपदे-
शेन इत्थं तत्त्वमवगम्य मोक्षलाभाय त्वरतामिति सुस्थम् ।

6. परदेवतानिर्णयः ।

उक्तवैधर्म्येण सामान्यतः प्रकृतिपुरुषेश्वरविवेके जातेऽपि अव्यवधानेन
मोक्षप्रयोजकं तादृशं पारमैकान्त्यं परदेवताविशेषनिर्णयाभावे न घटेतीति त-
न्निर्णयः प्राप्तावसरः । तत्र चेतनाचेतनयोर्भेदस्य प्रमाणसिद्धतया सर्वं ब्रह्म-
द्रव्यमेकमिति पक्षो न घटते । जीवेश्वरभेदस्य जीवानामन्योन्यभेदस्य च
सुखदुःखादिव्यवस्थया प्रामाणिकत्वेन, ब्रह्मरुद्रादीनामीश्वरेण सहैक्यं जीवेन
सहैक्यं वा नोपपादयितुं शक्यते । देवतासु प्रधानतया गण्यमानानां

ब्रह्मरुद्रादीनां कार्यत्वकर्मवश्यत्वादेः प्रामाणिकत्वेन, भगवत एव सर्वकार-
णत्वावगमेन, नित्यत्वस्य तत्रैव न्याय्यत्वेन च मूर्तित्रयसाम्यवादः मूर्तित्वै-
क्यवादः त्रिमूर्त्युत्तोर्येश्वरवादः त्रिमूर्त्यन्यतमब्रह्मवाद इत्यादयो निरस्ताः ।

ब्रह्मरुद्रादयः स्वेषां विष्णुजन्यत्वं स्वयमेवाहुः । कर्मपरवशाश्चैते
साधुकर्मभिर्भगवन्तमाराध्य कांक्षितपदमवापुरिति प्रमाणशतसिद्धम् । वेदा-
पहारादिवृत्तान्तेरेतेषां मायापारतन्त्र्यं गुणवश्यत्वं ज्ञानसङ्कोचविकासवत्त्वादि-
कं च सुतरां विज्ञायते । भगवद्वत्तज्ञानादिना तदादर्शितं पन्थानेव सेवन्त इति
तत्र तत्र विज्ञायते । एतेषां शुभाश्रयत्वं नेति पराशरादयः प्रत्यपादयन् ।
स्वस्य इतरानाश्रयत्वं स्वाश्रयत्वं चान्येषां सुव्यक्तमाह भगवान्नारायणः ।
उभयविभूतिनाथस्य भगवत इमे विभूतिभूता इति दृश्यते । अचेतनाना-
मिव चेतनानां ब्रह्मरुद्रादीनां भगवच्छरीरता नारायणशब्दसामानाधिकरण्येन
सिद्धयति । स्वस्य दासत्वं भगवतः शेषित्वं च मन्त्रराजपदस्तोत्रे सर्वज्ञेन रुद्रेण
कथितम् । सर्वप्रकारेण भगवतो निःसमाभ्यधिकत्वं बहुत्र प्रपञ्चितम् ।
जायमानाः किल मधुसूदनदृष्टाः सात्त्विकाः, ब्रह्मणा दृष्टा राजसाः,
रुद्रेण दृष्टास्तामसाश्च भवन्तीति प्रमाणजातं प्रतिपादयतीति ब्रह्मरुद्रयोरनु-
पास्यत्वं भगवत एवोपास्यत्वं च सुव्यक्तम् । क्वचिदेतयोरुच्यमानं मोक्षो-
पकारकत्वमाचार्यादीनामिव ज्ञानजननद्वारा योजनीयम् । परावरयोरैक्य-
बुद्धिं साम्यबुद्धिं व्यत्ययबुद्धिं आसुरस्वभावप्रयुक्तप्रद्वेषादिकं चाभजतामेव
सूर्यभक्त्यादिः परम्परया भगवद्भक्तिं जनयेदिति च विज्ञायताम् ।

विपरीतबुद्धिमतां देवतान्तरभक्तिर्जाताऽपि भगवतो निग्रहेण प्रत्य-
वायैकफला भवति । मोहनशास्त्रेण दृष्टफलसिद्धिप्रदर्शनमपि तेषामधःप-
तनायैव परिकल्पितम् । जातं भगवन्निग्रहं न कोऽपि शक्नोति प्रशमयितुम् ।
सुग्रीवादिवत् इतरदेवताः विभीषणमिव कञ्चित्स्वाश्रयं कामं बाधितुं प्रवर्त-
न्ताम् । अथापि सत्यप्रतिज्ञो भगवान् रावणादिवद्दुष्प्रकृतीन्निरस्य
सुग्रीवादिवत् सत्प्रकृतीननुकूलयन्नेव रक्षति । क्षुद्राभ्यो देवताभ्यो विष-

मधुसुख्यानि क्षुद्राणि फलानि अल्पीयसा कालेन अवाप्यन्ते । तानि फलान्यप्यन्ततो भगवदायत्तानि । ताभ्यो विळम्बेनापि मोक्षो न लभ्येत । भगवत्सकाशास्तु अतिशयितैश्वर्याण्यपि लभ्यन्ते । श्रमापनोदनायानुष्ठितं गाङ्गजलावगाहनं पापमपि यथा व्यपोहति तथा तैश्वर्याद्यर्थं भगवदाश्रयणं पापं व्यपोह्य रजस्तमोवृत्तिं प्रशमय्य जनकादीनामिव क्रमेण मोक्षपर्यन्तं फलं वितरति । मोक्षोपायसिद्धिमर्थयतः खलु विळ्वः जायत एव । मोक्षार्थं भक्तिप्रपत्त्यन्यतरमुपायमाश्रयतां न विळ्वः । तत्र स्वतन्त्रप्रपत्तिनिष्ठस्य तु विवक्षितकाल एव मोक्षः । एते च नियमविशेषाः भगवतःस्वाच्छन्देन उपपद्यन्ते । एवं विचारपराङ्मुखानां विषये देवतान्तरस्य सेव्यत्वं व्यवस्थापितं । अविवेकिभिराराध्यमाने देवतान्तरे तच्छरीरको भगवान् चार्वाकाराधितराजत्वेव यद्यपि प्रीयते तथापि शास्त्रार्थवैकल्येन निर्दुष्टं फलं न सिध्यति । यदि क्षुद्रफलायापि भगवनेवाराध्यते तर्हि तत्रापि अतिशयितानि फलानि भवन्ति । अनन्यप्रयोजनानामपि आराधयितृणामानुषङ्गिकानि वितरति भगवान् फलानि । अयमर्थः कुलशेखरप्रभृतिभिः स्वग्रन्थे प्रकाशितः । अयञ्च विद्याविशेषे रागाविशेषे च नियतः । उक्तमर्थं सर्वमपि द्रमिडाम्नायदर्शिनः अन्यूनं न्यरूपयन् । इदं देवतापारम्यं तत्र तत्र मन्त्रादिघटकभगवद्वाचकशब्देष्वनुसन्धेयम् । एवंविधदेवताविशेषनिर्णयरहितानां अनन्यशरणत्वावस्था नैव भवति । इत्थं देवताविशेषनिर्णय एव देवतान्तरत्यागं तदीयपर्यन्तमुपकल्पयन् तदीयपर्यन्तं भगवच्छेषत्वंचावगमयति । अत एव परकालः मूर्तित्रयमध्ये एनमेव नारायणमुपास्यमवर्णयत् । तैत्तिरीयश्रुतिरपि श्रीपतित्वचिद्रेण एनमेव निरधारयत् । पराशरादयो मुनय एवमेव शिष्येभ्योप्युपदिदिशुः ।

7. मुमुक्षु ।

एवं तत्त्वार्थानध्यात्मशास्त्रतस्साधु विजानन्तः स्वयंप्रकाशत्वज्ञातृ-

त्वाणुवादिभिः देहेन्द्रियादिविलक्षणमात्मानं ज्ञात्वा परलोकगमनदेहान्तरप्राप्तियोग्यतानिश्चयेन लोकोत्तीर्णपुरुषार्थार्हाः नरकपतनादिजन्मान्तरक्लेशभारत्या तत्कारणभूतकर्मभ्यो निवृत्ताः आधेयत्वविवेक्यशेषत्वाल्पशक्तित्वाशुभाश्रयत्वादिभिः आत्मानं भगवद्यावृत्तं निश्चिन्वन्ताः स्वरूपप्राप्तभगवत्कैङ्कर्यवैभवानुभवोपेक्षायोग्यतां प्रतिपद्यमानाः, प्रणवगतमकारप्रतिपन्नज्ञानत्वापनुसन्धानेन देहतदनुबन्धिषु अहङ्कारममकारौ, अकारोत्तरलुप्ततादर्थ्यचतुर्थ्या देहातिरिक्तात्मस्वरूपतद्गुणेषु अहङ्कारममकारौ, उकारार्थावधारणेन शेषित्वनिरूपणघटकाहङ्कारममकारौ, नमःपदप्रतिपन्ननिषेधविशेषेण स्वरक्षणार्थव्यापारनिरूपिताहङ्कारममकारौ, नारायणशब्दोत्तरचतुर्थीप्रतिपन्नकैङ्कर्यरूपे फले फलान्तरानुभवन्यायप्राप्तावहङ्कारममकारौ च यथायोग्यमर्थतः शब्दतश्च निराकुर्वन्तः, अल्पत्वास्थिरत्वदुःखमूलत्वदुःखमिश्रत्वदुःखोदकंत्वविपरीताभिमानमूलत्वस्वाभाविकानन्दविरुद्धत्वरूपान् अचिद्विषयानुभवसंभावितान् सप्त दोषान्, यथासंभवमुत्पन्नान् चेतनमात्मानुभवदोषान् एतादृशानुभवप्रतिद्वन्द्विभगवदनुभववैलक्षण्यञ्च विशदतरमनुसन्दधानाः, वैराग्यावस्थामुपाश्रयन्तः प्रवृत्तिधर्मतो विरताः निवृत्तिधर्मानुष्ठानकुतूहलिनः किल मुमुक्षवो भवन्ति । परावरतत्त्ववंदिनोऽपि परमपुरुषार्थोपायमननुतिष्ठन्तः श्रुतफलं दूरीकुर्वन्तः नितरां परिहस्यन्ते । अतः श्रुतानुरूपं उपायविशेषानुष्ठाने त्वरमाणा एव सर्वोन्नता भवितुमर्हन्ति ।

8. अधिकारिविभागः ।

एवं परमपुरुषार्थोपायभूते निवृत्तिधर्मे प्रवृत्तौ द्वावधिकारिणौ । अद्वारकप्रपत्तिनिष्ठः सद्वारकप्रपत्तिनिष्ठश्चेति । स्वतन्त्राङ्गप्रपत्तिभ्यां द्वावपि प्रपन्नौ, फलसाधनभक्तिभ्यां उभावपि भक्तौ कीर्त्यन्ते । यथा मानसवायव्यादयः समानफलाः यथाधिकारं स्नानभेदाः तथा उक्तिराचार्यनिष्ठेत्येतादपि प्रपत्तेर्मुखभेदौ । तत्रोक्तिर्नाम आनुकूल्यसङ्कल्पाद्यङ्गेषु अविशदज्ञान-

वतः अनन्यशरणस्य महाविश्वाम्भवतः शरण्यज्ञातपूर्णताविशिष्टप्रपत्तिगर्भा-
चार्योपदिष्टवाक्यमात्रेण धात्रीकथितवचनेन महाराजं प्रसादयतः मुग्धसा-
मन्तराजकुमारस्येव प्रार्थनापूर्वकस्वभरसमर्पणम् ।

पदवाक्यादिवृत्तान्तमविज्ञानता ब्रह्मचारिणा कथितं 'भवति भिक्षां
देही'ति वाक्यं सत आढ्यस्य गृह इव परिपूर्णपरमोदारस्य भगवतो
विषये इयमुक्तिः फलेनाविनाभूता । ज्ञानदरिद्राणां एवमुक्तीतरगतिशून्यानां
प्रार्थनावक्यं न कदाऽपि जग्यति भगवान् फलमप्रदाय । अभियुक्ता
अपि 'प्रपत्तिवाचैव निरीक्षितुं वृणे' इत्यादिभिरुक्तमर्थं व्याचर्युः । तव
भरोऽहमकारिवीति श्लोकेन उभयं संयोज्य निरूढ्यत इति विभाव्यम् ।
अत्रस्थः अपिशब्दः प्रत्येकं साधनभावमवगमयति ।

आचार्यनिष्ठस्तु आचार्यकृतात्मीयसमर्पणे अन्तर्भवति । यथा
भागवताश्रयाणां सिद्धिरसंशयिता तथा आचार्यनिष्ठस्य फलसिद्धिरपि ।
गिरेर्गिर्यन्तरमभ्युत्पतितस्य सिद्धस्य शरीरगता जन्तव इव श्रीमद्रामानुज-
श्रीपादसम्बन्धेनैव वयमुत्तीर्णा इति ह्यभियुक्तानां श्रीसूक्तिर्वर्तते ।
व्याख्याता चयं न्यासतिलकस्थेन अन्धोऽनन्य इति पद्येन । कथञ्चिद्येनके-
नापि अनुष्ठितां प्रपत्तिं विना न वितरति भगवान् पुरुषार्थम् । भागव-
ताभिमानभगवद्विषयवासादिमतामपि पूर्वतः परतो वा उपायसम्बन्धः स्वेन
परेण वा कृतो वर्तते । भागवताभिमानादयो हि भक्तिप्रपत्त्यन्यतरसम्बन्धं
उत्पन्नोपासनानामुत्तरोत्तरोपचयं स्वतन्त्रप्रपत्तिनिष्ठस्य कैङ्कर्याभिवृद्धिं भगव-
त्पाप्तौ त्वरां चोपजनयन्ति । व्यासादिवत् उपायान्तरसमर्थस्य विळम्बक्ष-
मस्य भक्तिरूपोपायवतः प्रारब्धकर्मावसानभाव्यन्तिमप्रत्ययावधिकोपासना-
निष्पत्तिपूर्वको मोक्षः फलं भवति ।

सर्वाधिकारिकां सर्वानिष्टनिवर्तनक्षमां सर्वेष्टसाधनभूतां मुकरां स-
कृत्कर्तव्यामप्रतिबद्ध्यां ब्रह्मास्त्रबन्धवत् उपायान्तरसम्बन्धासहस्रफलां प्रपत्तिं

उद्यानपत्रिका ।

स्वाधिकारानुगुणमद्वारकमाश्रयतां वाञ्छितभगवत्कैङ्कर्याचरणानुमतैतच्छरीरा-
वसानसीमा इहानुष्ठितकैङ्कर्यफलोद्भवती परिपूर्णकैङ्कर्यपर्यन्ता मुक्तिः फल-
ति । सकलफलप्रदे भगवति कृता प्रपत्तिः द्वयोरप्यधिकारिणोर्वाञ्छितानु-
गुणं फलं ददातीति युक्तमेव । चतुर्विधानामपि फलानां भक्तिः प्रपत्ति-
श्च साधनमिति प्रमाणतोऽवगम्यते । विवक्षितानि सर्वाण्यपि फलानि यथा-
मनोरथं स्वोद्दिष्टे समय एव जायन्ते । अत एव प्रपन्नादन्ये निहीनाः
कथ्यन्ते । प्रारब्धसुकृतविशेषमूलकेच्छावैषम्यात् इह कैङ्कर्यवैषम्यं भवति ।
शरीरावसानानन्तरभाविकैङ्कर्ये तु न किञ्चिदपि वैषम्यम् । पारतन्त्र्यमप्ये-
करूपम् । परमफलानुभवदशायां कथ्यमानं स्वातन्त्र्यं कर्मवश्यतारहि-
तसर्वकैङ्कर्ययोग्यतापरमिति सर्वं सुस्थम् ।

९. उपायविभागः ।

मुमुक्षूणामनुष्ठेय उपायः ज्ञानविकासविशेष एव । एतत्सा-
द्वयः प्राप्तिरूप उपेयोऽपि ज्ञानविकासविशेष एव । अत्रोपायरूपः ज्ञान-
विकासविशेषः करणसोपक्षः शास्त्रविहितः स्वरूपनिरूपकसत्यत्वादिगुण-
संहिततत्तद्विधाविशेषाधीतनियतकतिपयगुणविशिष्टब्रह्मविषयकः । उपेय-
रूपज्ञानविकासविशेषो हि करणनिरपेक्षः स्वभावप्राप्तः गुणविभूत्यादिसर्वोपे-
तपरिपूर्णब्रह्मविषयकः । तत्कृतुन्यायो हि उपासितगुणातिरिक्तगुणानां न
प्रतिषेधमाह । किन्तुपासितगुणानामग्रहाणमेवेति न दोषः । प्राप्तिरू-
पानुभवपरीवाहतया कैङ्कर्यमुपेयं भवति । इत्थमुपायप्राप्तिरूपोभयज्ञानवि-
षयस्य भगवत उपायत्वमुपेयत्वं च फलप्रदत्वभोग्यत्वाभ्यां संभवतः । अद्वार-
कप्रपत्तिनिष्ठस्य विषये भगवदीयमुपायत्वमुपायान्तरस्थाननिवेशिताविशिष्टम् ।
अन्येषामधिकारिणां विषये कर्मयोगारम्भप्रभृति उपासनापूर्तिं यावत् प्राप्तपा-
पनिवर्तनेन सत्त्वसंवर्धनेन उपासनायाः फलपर्यन्तत्वकल्पनेन च विशिष्टं
तदुपायत्वम् ।

तत्र कर्मयोगो नाम सति जीवपरमात्मयाथात्म्यज्ञाने, शक्त्यैः फल-
उद्यानपत्रिका ।

सङ्गविवर्जितैः काम्यकर्मभिः, सह च नित्यनैमित्तिकैः सनियमं परिगृह्यमाणः कर्मविशेषः । तदवान्तरभेदाः देवार्चनतपस्तीर्थदानयज्ञादयः दैवमेवापरे य-
ज्ञमित्यारभ्य गीतायां कथिताः । यथा प्रपत्तिः साक्षात्, भक्तिद्वारा वा
मोक्षहेतुः तथा सपरिकरः कर्मयोगः साक्षात्, ज्ञानयोगद्वारा वाऽऽत्माव-
लोकनहेतुः ।

ज्ञानयागो नाम कर्मयोगनिर्मलीकृतस्वान्तस्य, प्रकृत्यादिविलक्षणस्याधेय-
त्वादिभिर्भगवच्छरीरभूतस्य स्वात्मस्वरूपस्य नैरन्तर्येण चिन्तनम् । यथा
रत्नगर्भग्रन्थिदर्शनं तद्यतिरिक्तवैतृष्ण्यपूर्वकं रत्ने उत्कटेच्छामुत्पादयदेव त-
त्प्राप्तिसाधने प्रवर्तयति तथेदमात्मावलोकनं परमात्मानुभवव्यतिरिक्तवैतृष्ण्य-
पूर्वकं भगवदुत्कण्ठामुत्पादयत् भक्तियोगे प्रवर्तयतीति तदधिकारकोटौ
प्रविशति ।

भक्तियोगो नाम अनन्यनिष्ठस्यानन्याधीनस्यानन्यशेषस्य भगवतः
स्वरूपादिकं विषयीकुर्वन् निरतिशयप्रीतिरूपो ध्यानविशेषः । स च तैलधा-
रावदबिच्छिन्नस्मृतिरूपः साक्षात्कारसदृशवैशद्यमादधानः आ परमपदप्रया-
णदिवसात् प्रत्यहमनुष्ठानेन संवर्धमानः अन्तिमप्रत्ययावधिको ज्ञानसन्तति-
विशेषः । ज्ञानविकासहेतुसत्त्वविवृद्धिप्रतिबन्धकरजस्तमोमूलभूतपापनिर्बह-
णद्वारा वर्णाश्रमधर्माः अस्याङ्गतां भजन्ति । एष चापचेळिमबुद्धीनामा-
श्वासाय, कामनाभेदेन ऐश्वर्यादीनामपि साधनं भवतीति 'चतुर्विधा भजन्ते
माम्' इत्यादिभिर्निर्दिष्टम् । तत्र भक्तस्थैर्कर्मन्येषां च्यवनधर्मत्वं च
भगवानाह ।

एवं विहितो भक्तियोगः परभक्तिरुच्यते । एतस्य हेतुभूतः सा-
त्त्विकसहवासादिजनितो भगवद्विषयः प्रीतिविशेषः तद्विज्ञानाभिनिवेशकार-
णभूतो भक्तिरित्युच्यते । शास्त्रजन्यतत्त्वज्ञानकर्मयोगादिपरम्परया जाता
परभक्तिः साक्षात्काराभिनिवेशमुत्पादयन्ती 'दर्शयात्मानम्' इति विलाप-

यन्ती इत्थमेपक्षाविशेषमूलकभगवत्प्रसादविशेषात् तत्कालनियतपरिपूर्णसाक्षात्कारं जनयति । एवंभूतः साक्षात्कारः परज्ञानमित्युच्यते । इत्थं निरतिशयभोग्यभगवत्साक्षात्करणे तृषितस्य तटाकसन्दर्शन इव समुपजातः प्रीत्यतिशयः परमभक्तिरुच्यते । एषा च निःसङ्कोचभगवद्भुवनमन्तरा क्षणमपि धर्तुमशक्यमभिनिवेशविशेषमुत्पाद्य, अनतिक्रमणीयलक्ष्मीशपथं पुरस्कृत्य समाह्वानेन कालव्यवधानरहितप्राप्तिप्रदानयोग्यां भगवतस्त्वरामुपजनय्य तीव्रतृष्णाशमनेन परमं पदं प्रापयति । एष च भक्तियोगः त्रैवर्णिकेतरेषाम्, त्रैवर्णिकेष्वपि ज्ञानशक्तिविधुराणाम्, विळम्बाक्षमाणां च न योग्य इति स्वसामर्थ्येयतां विदित्वा अद्वरिकां प्रपत्तिं मोक्षोपायतयाऽवलम्बमानानां परभक्तिस्थाननिविष्टत्वात् सर्वफलसाधनभूतायाः प्रपत्तेः, उपासकस्य परभक्तेः परस्ताज्जायमाना अवस्था इवामीषामपि कांक्षितानुगुणमाविर्भूता उत्तरावस्थाः फलभूता भवन्ति । अधिकारिविशेषेण तुल्यफलत्वादम् भक्तिप्रपत्ती विकल्पिते । अनयोर्भेदः नानाशब्दादिभेदादित्यधिकरणे सिद्धम् । विकल्पोऽविशिष्टफलत्वादित्यधिकरणे विकल्पश्च सिद्धः । उपासनायां विशेषा इव न्यासविद्यायामपि मन्त्रादिविशेषाः शाखाभेदसांहिताभेदादिभिरुपपन्नाः । नमस्कारवत्प्रपत्तिरपि वाचिककायिकमानसभेदेन त्रिधा विभज्य निरूपिता । त्रयाणां संश्लेषे तु नमस्कारवत् प्रपत्तिरपि पूर्णा भवतीति वदतामपि वाचिककायिकव्यापारविशेषरूपपरीवाहशालिमानसप्रपत्तिपूर्तौ तात्पर्यम् । यथाधिकारमभूः फलप्रदा इति प्रागेवोक्तमित्यलम् ।

10. प्रपत्तियोग्यः ।

एवं कांक्षितफलविशेषं प्रत्युपायान्तरमनपेक्षमाणस्य न्यासविद्यायामवतोर्यस्य चेतनस्यात्ताधिकारविशेषादिर्जातव्यः । फले अर्थित्वं उपाये सामर्थ्यं चाधिकारः । सामर्थ्यं च शास्त्रार्थविज्ञानं तदनुष्ठानशक्तिमत्त्वं शास्त्रानुमतजातिगुणादियोग्यता च । अयं चाधिकारः पूर्वमेव सिद्धः स्यात् ।

एवमधिकारभाजः प्रयोजनं सत् साध्यत्वेनानूद्यमानं फलम् । फलार्थं साध्य-
त्वेन विधीयमानः उपायः । मुमुक्षावतः स्वतन्त्रप्रपत्तिरूपमोक्षोपायविशे-
षनिष्ठस्य उपासकस्य च शास्त्रजन्यसम्बन्धज्ञानादिके तुल्ये सति प्रपित्सोरा-
किञ्चन्यमनन्यगतित्वं च विशेषतोऽधिकारौ भवतः । तत्राकिञ्चन्यमुपाया-
न्तरसामर्थ्याभावः । अनन्यगतित्वं नाम प्रयोजनान्तरवैमुख्यं शरण्यान्तर-
वैमुख्यं च । इदं प्रयोजनान्तरवैमुख्येनाप्यर्थतः सिद्धयति । तीव्रतमां मुमुक्षां
विना देहानुवृत्त्यादिप्रयोजनासक्तस्यानुष्ठितायामपि मोक्षार्थप्रपत्तौ प्रयोजना-
न्तरानुरोधेन मोक्षोऽपि विळम्बते । एतदीयाकिञ्चन्यानन्यगतित्वयोः उ-
पायान्तराज्ञानाशक्ती, फलविळम्बासहत्वं च निबन्धनम् । शरण्यान्तरवैमुख्य-
स्य प्रयोजकं स्वपरसाधारणभगवदेकपारतन्त्र्याध्यवसायः, प्रयोजनान्तरवैमु-
ख्यं च । अयं प्रपत्त्यधिकारविशेषः 'स पित्रा च परित्यक्तः' 'अकिञ्चनो
ऽनन्यगतिः' इत्यादिप्रमाणं सत्सम्प्रदायं चाश्रित्य कथितः । एतादृशाधिकारे
सिद्धे सति जात्यादिनियमो नापेक्ष्यत इति प्रपत्तेः सर्वाधिकारत्वं सुस्थम् ।

11. परिकरविभागः ।

अस्थाः प्रपत्तेः परिकरभूतानि, आनुकूल्यसङ्कल्प, प्रातिकूल्यवर्जन
कार्पण्य, महाविश्वास, गोप्तृत्ववरणानि पञ्च । भक्तेरष्टाङ्गत्वव्यपदेशवत्
प्रपत्तेः षड्विधत्वव्यपदेशः अङ्गाङ्गिसमुच्चयेन उपपादनीय इति निक्षेपस्या-
ङ्गित्वमन्येषामङ्गत्वं च बोधयता वचनेनैव न्यायसञ्चारनिरपेक्षं सिद्धयति ।
अहिर्बुध्न्याक्तं फलत्यागरूपमङ्गान्तरं मोक्षार्थनिक्षेपे नियतं वर्तते । फल-
सङ्गकर्तृत्वादित्यागस्य कर्मयोगादिसर्वनिवृत्तिधर्मसाधारणतया मुमुक्षोः सा-
ङ्गसमर्पणदशायां तदनुसन्धानं कर्तव्यम् । प्रवृत्तिनिवृत्तिरूपभगवदभिमतान्तर-
णस्य मूलभूतं पारार्थ्यज्ञानं आनुकूल्यसङ्कल्पप्रातिकूल्यवर्जनयोः प्रयोजकं
भवति । अनुष्ठिताभ्यामाभ्यामपायपरिहारः सिद्धयति । कार्पण्यं नाम
आकिञ्चन्याद्यनुसन्धानं, तन्मूलकगर्वहानिः, कृपाजनककृपणवृत्तिर्वा । इदञ्च

भगवतः कारुण्यमुत्तम्भयस्वीयानन्योपायतामपि पुष्कलयति । महाविश्वासश्च निःसन्देहमुपायानुष्ठानसिद्धिं तदुत्तरं स्वनिर्भरतां च परिब्रह्मयति । स्वरूपानुचितपुरुषार्थानामिव स्वरूपप्राप्तस्यापवर्गस्यापि पुरुषार्थत्वाविशेषात्पुरुषप्रार्थनामन्तरा दातुमनर्हतया अत्र गोप्तृत्ववरणमप्यपेक्षितम् । श्लाघनीयमपि वस्तु अर्थयमानायाददानो हि न पुरुषार्थदायी भवति । अत एव 'अप्रार्थितो न गोपायेत्' 'गोप्तृत्ववरणं नाम स्वाभिप्रायनिवेदनम्' इति च कथितं सङ्गच्छते । इत्थं पञ्चानामङ्गानां न्यासविधानुष्ठानोपयुक्ततया तदविनाभूतस्वभावत्वं युक्तम् । एष च परिकरः राक्षसीरुद्दिश्य सीताप्रपदनं विदधति त्रिजटावाक्ये साधु दृश्यताम् । तथा हि । 'तदलं क्रूरवाक्यैर्वः' इत्यनेन प्रातिकूल्यवर्जनमुक्तम् । 'सान्त्वमेवाभिधीयताम्' इत्यनेन वाक्प्रवृत्तौ विधीयमानायामपि तदनुसन्धानजनितो तन्मूलभूतो मानस आनुकूल्यसङ्कल्प आक्षिप्यते । 'राघवाद्धि भयं घोरं राक्षसानामुपास्थित'मित्यनेन गत्यन्तरनिषेधकेन, आकिञ्चन्यं तदनुसन्धानजं गर्वहान्यादिरूपं कार्पण्यं चोक्तप्रायम् । अलमेषा परित्रातुमित्यनेन 'अलमेषा परित्रातुं राघवाद्राक्षसीगणम्' इति हनुमदनुवादवचनेन च भगवतो निग्रहसङ्कल्पमपि प्रशमय्य रक्षितुं शक्नोति सीतेति महाविश्वासः कथितः । 'अभियाचाम वैदेहीम्' इत्यनेन गोप्तृत्ववरणं कथितम् । 'प्रणिपातप्रसन्ना हि मैथिली जनकात्मजा' इत्यत्र प्रसादकारणविशेषप्रतिपादकप्रणिपातशब्देन अङ्गिभूत आत्मनिक्षेपो विवक्षितः ।

इत्थं साङ्गे निक्षेपोऽत्र प्रतिपादितः ।

एवमुपदिष्टानां राक्षसीनां त्रिजटास्वीकरणोपयुक्तमप्रतिषेधमेवावलम्ब्यातिवात्सल्येन 'भूवेयं शरणं हि वः' इति देवी प्रत्यपादयत् । अभियुक्ता अपि एतद्वचनस्य फलपर्यन्ततां 'मातर्मैथिलि' इति पद्येन प्राकाशयन् । एवं त्रिजटाया आत्मात्मीयभरसमर्पणे जन्मसम्बन्धप्रयुक्ताभिमानविषयीभूता राक्षस्योऽप्यन्तर्गता भवन्ति । एवमेव विभीषणभरसमर्पणे, तदनुजीविनश्च-
उद्यानपत्रिका ।

ममतात्यागफलत्यागयोः निबन्धनमात्मात्मीयस्वरूपानुबन्धिभगवदेकशेषत्वज्ञानम् । फलोपायत्वत्यागस्य निबन्धनं शरण्यप्रसादनतयाऽनुष्ठितस्यास्य फलाव्यवहितकारणत्वमचेतनतया फलप्रदानसङ्कल्पानाश्रयत्वं च ।

भगवतः फलोपायत्वं हि सहजसौहार्दतः करणकळेवरदानप्रभृतिद्वयोच्चारणपर्यन्तानां सर्वेषां निदानभूतस्य प्रसादपूर्वकसङ्कल्पविशेषविशिष्टस्य तस्याव्यवहितकारणतया , उपायान्तरशून्यानामुपायस्थाननिवेशनेन च भवति । एतस्य धर्मिग्राहकप्रमाणसिद्धत्वेन न युक्तिभिर्विचलनं शक्यम् ।

अयमत्र संग्रहः [अम्माळ्] इति प्रसिद्धैर्वैरदाचार्यैरनुगृहीतः । चिरेणानिष्टाचरणात् संसारी अंभवम् । इतः प्रभृति अनुकूलो वर्ते । प्रतिकूलं नाचराणि । भवन्तं प्राप्तुं न मे कोऽप्युपायः । भवन्तमेवोपायमध्यवस्यानि । त्वमेव उपायो भव । इतः परमिष्टप्राप्तौ अनिष्टनिवृत्तौ च न मे कश्चन भरः, इति । अत्रानुकूल्यसङ्कल्पादीनामुपायपरिकरत्वेन सकृत्त्वम् । उत्तरकालानुवर्तिनां तेषामुपायफलतया यावदामभावित्वं चास्ति । प्रातिकूल्यवर्जनस्य सङ्कल्परूपत्वे सकृत्कर्तव्यत्वं सुस्पष्टम् । अभिसन्धिविरामरूपत्वे प्रातिकूल्यस्वरूपनिवृत्तिरूपत्वेऽपि वा, प्रथमक्षणवर्तिनोऽङ्गत्वं तदुत्तरकालिकस्य फलरूपत्वं चावगन्तव्यम् । इत्थं महाविश्रामेऽप्युद्यम् । यावज्जीवं निरपराधकैङ्कर्यप्रारब्धशरीरनाशानन्तरं मोक्षं च सह फलतया उद्दिश्य किलाभियुक्ताः प्रपद्यन्ते ।

13 कृतकृत्याधिकारः ॥

एवमुपायविशेषनिष्ठः एतदुत्तरं स्वविवक्षितफलाय कर्तव्यांशेऽन्वयविरहात् कर्तव्यस्य सकृदनुष्ठानेन कृतत्वात् , भगवतः सत्यसङ्कल्पस्य माशुचः इति वचनाच्चात्मनो जातां भरन्यासदशामालोक्य निर्भरः, मामेकं शरणं व्रजेति सिद्धोपायतया स्वीकृतस्य भगवतः 'अहं त्वा सर्वपापेभ्यो

उद्यानपत्रिका ।

मोक्षयिष्यामी' ति फलप्रदानसङ्कल्पेन फलसिद्धौ निःसंशयः , निर्भयश्च, सवासनं त्यक्तानि पुरुषार्थान्तराणि, सपरिकरमुज्झितान्युपायान्तराणि, अप्रयत्नं महानिधिलाममिव स्वयमुदेप्यमाणपरमपुरुषार्थपरीवाहांश्च साध्वनुचिन्त्य दृष्टमानसः , वेदेषु लिखितमौपाधिकं प्रजापतिपशुपतिप्रभृतीनां किङ्कर-तारूपऋणपत्रं , मूलधनानुपकारिप्रत्यहमनुष्ठातव्यभृत्यकृत्यरूपतद्दृष्टिपत्रञ्च विच्छिन्दन् , पञ्चमहायज्ञादिनित्यनैमित्तिककर्मसु विधिप्राप्तं तद्यजनं कञ्चुके समर्पितमाल्यादि राज्ञीव तदन्तर्यामिणि पर्यवसाययन्, प्रजापतिप्रमुखशब्दानामवयवशक्तिपौष्कल्येन भगवति नारायण एव स्थिरां वृत्तिमाकलयन् , तच्छब्दमात्रोच्चारणेन पारमैकान्त्यं शुद्धयाजिनामिव अभङ्गुरमात्मनः स्थिरीकुर्वन् , स्ववर्णाश्रमनिर्मत्तगुणाद्यनुरूपशास्त्रवेद्याज्ञानुज्ञापरिपालनरूपकैङ्कर्यमाचरन् , मुक्ततुल्यः , उपायपूर्त्या कृतकृत्यः , पुरुषार्थपूर्त्या कृतार्थ इति शास्त्रैः तन्निष्ठैश्च श्लाघ्यमानो वर्तते । एवंभूतं कृतकृत्यतानुसन्धानमावश्यकमिति शरणागतिगये निरूपितम् । चिरेणाज्ञातिलङ्घनमूलकभगवन्निग्रहागतसंस्मृतिखेदमनुभवतः अवसरप्रतोक्षभगवत्कृपामूलकसदाचार्यकटाक्षविषयीकरणलब्धद्वयोच्चारणानूच्चारणसमुपजातं प्रपत्त्यनुष्ठानं निग्रहेहेतुन् सर्वान् निर्मूल्य श्रीशं प्रसादयत् प्रसन्नेन भगवता स्वयमेवामुं साक्ष्येदिति विश्वसतो निर्भरीभवन एव 'माशुचः' इति भगवद्वाक्यस्य परमं तात्पर्यम् । प्रपत्त्यनुष्ठानात् प्राक्शोकाभावे अधिकारानिष्पत्त्या उपायानिष्पत्तिः स्यात् । प्रपत्तेः पश्चाच्छोकसत्त्वे उपायस्यापूर्णतया फलं विलम्बेत । पूर्वं प्राप्तशोकः पश्चाद्द्वीतशोक एव हि कृतकृत्य इत्युच्यते ।

14 स्वनिष्ठाभिज्ञानाधिकारः ॥

इत्थं भूतः कृतकृत्यः परकृतानां परिभवानां आत्मस्वरूपासम्बन्धित्वज्ञानेन विषादादिराहित्यं , परिभवादिना स्वीयं पापमखिलं स्वीकुर्वन्सु

उद्यानपत्रिका ।

मूढेषु उद्वेलां कृपाम्, अनवरतमनुसन्धातव्यानां स्वदोषाणामविस्मरणमनवधि-
कपरीत्रादैरुत्पादयत्यु उकारस्मृतिम्, सर्वेषां भगवत्पारतन्त्र्यं कर्मवश्यं च दृ-
ष्ट्वा, स्वपरकर्मानुगुणभगवत्सङ्कल्पानुरोधेन परीवादमाचरत्यु अविभक्तचित्ततां,
प्रारब्धपरिविशेषशिखाकर्तनेन सन्तुष्टिञ्च भजति चेत् अचिद्विलक्षणे आनु-
कूल्यादियोग्यज्ञानवति सर्वतोमुखाकिञ्चन्यभाजि भगवदनन्यार्हशेषत्वपार-
तन्त्र्ययुजि भगवद्धीनहितसिद्धिमति स्वस्वरूपे निष्ठाऽस्तीति विजानीयात् ।

भगवतोऽन्यत्पारक्षकत्वबुद्धिम्, मृत्युपर्यन्तेषु भयहेतुष्वपि अनुद्विभ-
तां, मरणानन्तरं महापुरुषार्थस्यात्मासत्त्या प्रीतिमत्त्वम्, रक्षकावष्टम्भसम्भूतं
विश्वासदार्व्यम्, स्वीयभरन्यासे स्वयन्ननिवृत्तिम्, इष्टप्राप्तेरनिष्टनिवृत्तेश्च
शरण्यैकाधोनातां च साधु चिन्तयतां उपाये निष्ठा निष्प्रत्यूहा भवति ।

प्रारब्धकर्माधोनायां च सत्यां देहयात्रायां भगवत्सङ्कल्पं विना स्व
सङ्कल्पस्य निरर्थकतां, प्रारब्धानुगुणमागच्छत्यु कर्मफलेषु ऋणनिवृत्ति-
बुद्ध्या अप्रतिषिद्धमनुभवम्, कर्मविशेषाधीनप्राप्यान्तरलाभालाभयोर्हर्ष-
शोकविधूननेन स्वानुरूपपरमप्राप्यकैङ्कर्ये महती रुचिम्, तत्र कदा कदे-
ति त्वरां च भजतां पुरुषार्थनिष्ठा प्रतिष्ठिता वर्तते ।

एवं स्वरूपोपायपुरुषार्थेषु मूलमन्त्रादिभिः निष्ठां साधु प्रपश्यतां
ब्रह्मविदपचारानुदयेन, तद्यतिरिक्तेषु भीतिस्थानेषु, स्वरूपप्राप्तकैङ्कर्यव्य-
तिरिक्तप्रीतिस्थानेषु च न मनागपि प्रवृत्तिर्भवेत् । यदृच्छया जातु चित्
प्रवृत्तावपि भीतिः प्रीतिर्वा बोदयेत ।

15 उत्तरकृत्याधिकारः ॥

इत्थं कृतकृत्यः विज्ञातस्वरूपोपायपुरुषार्थनिष्ठः, विस्तीर्णेऽपि क्षेत्त्रे
कर्षकः असारमंशं परित्यज्य सारतममिव शरीरे ऋणित्वांशं परि-
त्यज्य आज्ञानुज्ञादिकैङ्कर्यप्रयोजकमंशान्तरं स्वीकुर्वाणः मुक्तकैङ्कर्यपरम्परामिव

उद्यानपत्रिका ।

भोग्यतमामनन्यप्रयोजनां शास्त्रविभक्तकालविशेषानियतां शृङ्खलाक्रमवतीं
भगवत्प्रसादकारणभूतां अवश्यानुष्ठेयां स्वरूपानुरूपकालक्षेपार्था उत्तर-
कृत्यपद्धतिं स्थिरयितुमेवं वर्तते ।

तथा हि—यदिहाज्ञातपूर्वेषु ज्ञातव्येष्वर्थेषु कृतकृत्यताभिमानेन अना-
दरमकुर्वन् अनुभवपूर्तिनिष्पादकयोर्ज्ञानवैशद्यप्रेम्णोरावश्यकतया तदुचित-
ज्ञानभक्तिप्रार्थनाया अनिषिद्धतया च भगवद्विषयचित्तरञ्जनचणान् यथाविधि
समाश्रितपरमैकान्तिसकाशात् तदुपदेशान् शृणुयात् ।

यच्च तादृशैः परमैकान्तिभिराचरितेषु स्ववर्णाश्रमजात्याद्यनुगुणम-
नुष्ठेयांशं निष्कृष्य स्वोत्कर्षपरनिकर्षानुसन्धानरूपमहागते आत्मानमपातयन्
निपुणं विलोक्य कर्मसु वर्तेत ।

यच्च शठकोपनाथमुनिप्रभृतीनामिव जातेष्वपि साक्षात्कारादिफ-
लोद्गमपर्वस्वनुत्प्रेकः अधिकारभूतमाकेच्चन्यं तत्प्रकारांश्चाविस्मरन्नासीत् ।

यच्चात्मदिकालागतानर्हतामूलकभगवत्कैङ्कर्यपरिच्युतौ अनिर्विण्णः
मातृस्तन्यवदतिप्रियेण पथ्येन भगवत उपदेशवैभवेन अवताररहस्यादिती-
र्थमवगाह्य गतमननुशोचयन् अपर्यनुयोज्यशरण्यप्रभावसमागतामार्हन्तीमव-
लोक्य तदनुरूपज्ञानुज्ञाकैङ्कर्याचरणोचितं करणनिचयं सात्त्विकाहारसे-
वादिभिरयोग्यविषयान्तरपराङ्मुखं विधाय योग्यानुभवेषु प्रवर्तयेत् ।

यच्च विहारद्युतेऽपि यथाविधि शारप्रचारणमिवाज्ञानुज्ञाकैङ्कर्येष्वपि
शासितुरभिमतमनुवर्तमानः पित्तपरीहारार्थपयःपानतुल्यतां तदाचरणस्य
अनाकलयन् लब्धारोग्यपयःपानतुल्यतां स्वयं भोग्यतया अनुसन्दधानः
प्रकामप्रहर्षणानुतिष्ठेत् ।

यच्चाधिकारिविशेषार्थं दयया सान्निध्यं प्रकल्पयति भगवत्यर्चावतारे
गुणपूर्तिं पावनतमत्वं कुवासनादिनिवर्तनक्षमत्वमाश्रितपारतन्व्यमाकर्षक-
त्वञ्चानुसन्धाय तत्तत्सम्बन्धवर्गपरत्वसौलभ्याद्यनुरूपं वृत्तिमाश्रयेत् ।

यच्च पादुकायां भरत इव न्यायार्जितैर्द्रव्यैः राजसेवकवृत्तिं
भगवदर्चावतारे सादरं कुर्यात् ।

यच्च एनां वृत्तिं परिणीतायाः कुलवध्वाः भङ्गल्यसूत्रादिसंरक्षण-
कल्पां मन्येत ॥

यच्च इत्थं भगवन्तमुपक्रम्य आ भागवतेभ्यः प्राप्तस्य कैङ्कर्याख्यपु-
रुषार्थस्य प्रधानकारणं सदाचार्यसंबन्ध इति विश्वस्य , अभिषेक्ष्यमाणस्य
राजकुमारस्य रात्रौ प्रदीपाचारोपणमिव सदाचार्यकृतमुपकारं विज्ञाय तत्र
कृतज्ञतां अनुचिन्तयेत् ।

यच्च एवमेतेषां साधारणभूतं प्रधानकारणं मुक्तदशायां
पर्यनुयोज्यभगवत्स्वातन्त्र्यनूलकात्मानुबन्धिभगवदनुभवविच्छेदपरिहारभूतं च
भगवत्स्सहजं कारुण्यमिति विचिन्त्य तत्रापि कृतज्ञतां प्रकाशयेदिति ।

इत्थंभूते उत्तरकृत्ये मनोवाक्कायैः परिहार्येषु परिग्राह्येषु च सार-
भूताः एते—

- १ परमपुनर्भरुचिसंवर्धनाय विस्मर्तव्येषु प्रधानं विषयास्वादः ।
- २ कृतज्ञतापरिहारा याचार्यकृतप्रथमकटाक्षप्रभृत्युपकारः स्मर्तव्येषु प्र-
धानं भवति ।
- ३ कार्पण्यप्रतिष्ठायै आत्मोत्कर्ष अवचनोयेषु प्रधानं भवति ।
- ४ उपायनिष्ठामविस्मर्तुं वक्तव्येषु द्वयं प्रधानम् ।
- ५ भगवत्प्रीतिसंरक्षणाय परिहार्येषु ब्रह्मविदपचारः प्रधानम् ।
- ६ पुरुषार्थसागरस्याविशोषणाय अपरिच्छेद्यानुवृत्तये च कर्तव्येषु प्रधानं
करणत्रयसंपाद्यभगवत्कैङ्कर्यसीमभूतं भागवत्कैङ्कर्यम् ॥
इत्थमुत्तरकृत्यविशेषः फलप्रतिपादकस्थलेष्वनुसन्धेयः ॥

१६. पुरुषार्थकाष्ठाधिकारः

परगतातिशयाधोनच्छया उपादेयत्वमेव यस्य स्वरूपं स शेषः पर-
 शेषीति श्रीभाष्यकारामिमतानुरोधेन भगवदतिशयाधायकत्वं चेतनस्य प्रा-
 सत्म् । शरीरतयातिशयाधानं त्वचेतनसाधारणं भवति । चैतन्यमुखेनातिश-
 याधानं किल युज्यते । अस्य शास्त्रार्वरुद्धाचरणं शासितुर्भगवतो लीलारस-
 मेव केवलमुत्पाद्य तदतिशयमादधाति । शास्त्रानुमताचरणं भगवतः
 सन्तोषमुत्पाद्य तदीयौदार्यादिप्रकाशनद्वारातिशयमादधाति । एवं नित्यो
 मुक्तश्च भगवदभिप्रायसाक्षात्कारानुविहितकैङ्कर्येण भोगविशेषमुत्पाद्यातिशय-
 माधत्तः । अयं च प्रकारः शास्त्रमुखनेश्वराभिप्रायं विदुषः कृतकृत्यस्यापि
 तुल्यः । भगवल्लीलारसमात्रप्रयोजकमपि शास्त्रार्वरुद्धाचरणं स्वानर्थं जनयति ।
 बद्धदशायां शास्त्रमुखेन मुक्तदशायां प्रत्यक्षेण च भगवदभिप्रायं ज्ञात्वा त-
 दनुरूपाचरणं तु भगवतो लीलारसम् , आनुषङ्गिकतया स्वाभिमतपुमर्थाश्च
 जनयति । अतश्चानुषङ्गिकपुमर्थान् लिप्सुना शास्त्रतो भगवदभिप्राये जिज्ञा-
 स्यमाने तत्र भागवतकैङ्कर्यमभिमततमं विज्ञायते ॥

आराधनानामित्यादिप्रमाणप्रतिपन्नं भागवतकैङ्कर्यं अपत्योपलाठनम-
 वनीपतिमिव भगवन्तं प्रीणयतीति तदत्र प्रधानम् । भगवान् भागवतशरी-
 रकोऽप्याराध्यत इति तत्त्वविदां सम्मतम् । स च मम प्रियः, ज्ञानीत्वात्मैव मे
 मतमिति वदतः परमैकान्तिपरतन्त्रस्य भगवत आशये निरूप्यमाणे भाग-
 वतकैङ्कर्ये स्वान्तर्यामिसविधेऽनुष्ठितं भवति । श्रिया समेतस्य भगवतः
 साक्षात् सर्वशेषित्वमद्वारकम् , भक्तात्मनस्तस्य सद्वारकं शेषित्वमित्याश्रय-
 गात् कैङ्कर्यमपि सद्वारकं भवति । यथा स्वतन्त्रो राजा स्वघृतान्याभरणा-
 दीनि गजाश्वादीन् प्रापयति तथा भगवानपि स्वेष्टविनियोगार्हमेनं करोतीति
 भगवच्छेषत्वं भागवतशेषत्वपर्यन्तं भवति । तदिदं भागवतशेषत्वं स्वरूप-

प्रयुक्तं गुणज्ञानपूर्वकस्वेच्छाप्रयुक्तमिति द्विविधम् । एतच्च प्रभवो भगव-
द्भक्ता मादृशां सततं द्विज'इत्यत्र भगवद्भक्ताः मादृशामिति पदाभ्यामवगम्यते ।
इदं शेषत्वं क्रयार्हमिति कल्पसूत्रव्याख्यातारः कथयन्ति । शेषत्ववत्
शेषवृत्तिरूपभागवतकैङ्कर्यमापिसद्धारकमद्धारकं च भवति ।

अतश्च साध्याकारविवृद्धिभूतस्य भागवतकैङ्कर्यस्य स्वशक्त्यनुरूपभग-
वत्कैङ्कर्यरीमभूमितया परिष्कृत्य तस्य संरक्षणं न्याय्यम् । वधूनामिव (पति-
त्रतार्थम् इव) परमैकान्तिनां पतिचित्तानुवर्तनं समुचितमेव । अस्यान्य-
शेषत्वस्य भगवच्छेषत्वज्ञानमूलकतया न विरुद्धत्वम् । एतादृशस्य भाग-
वतशेषत्वस्य मुक्तदशायामप्यनुवर्तनेन स्वामाविकत्वम् , भगवत्संबन्धज्ञान-
विशेषपूर्वकतया औपाधिकत्वञ्च भवति । द्वयोर्भागवतयोः परस्परं शेषित्वं
शेषत्वं च उपकार्योपकार कत्वादिवन्न विरुद्धयते । अधिकार्यवस्थायां क्रियां
प्रति शेषिण एव कर्तृत्वावस्थायां तां प्रति शेषत्वमप्यवगम्यते ॥

इत्थं चातिशयाधायकत्वेन उभयोश्शेषत्वं अतिशयभाक्त्वेन शेषित्वं
च निर्वाधमुपपद्यते । भगवदिच्छया परस्परातिशयाधाने प्रवृत्तत्वात् भाग-
वतशेषत्वसम्बन्धः प्रामाणिकः । गुणवशोकृतस्य स्वेच्छया भगवतीव भाग-
वतविषयेऽङ्गीकृतं दासत्वं भोगवर्धकं सत्परमुत्कृष्यते । अत्र भगवान् स्वे-
च्छया सर्वेषां भागवतानां शेषित्वं प्रापयति । भगवदिच्छासहकृतोभये-
च्छया भागवतशेषत्वं सिद्धयति । भगवदिच्छामात्रसिद्धमेकं शेषत्वम्, उभ-
येच्छासिद्धं शेषत्वमन्यदित्यपि विज्ञेयम् । शेषित्वं तु भगवदिच्छमात्र-
सिद्धमिति बोध्यम् । शेषभूता नामपि भगवदिच्छाधीनशेषित्वं न स्वरूपं
विरुद्धे । स्वाभीष्टभागवतशेषत्वस्य , तत्फलभूतभागवतकैङ्कर्यस्य च सि-
द्ध्या उभावपि पुरुषार्थकाष्ठामभजताम् । उभावपि शेषशेषिणौ नियम्य
(विरचय्य) अनुमोदनेन भगवानीश्वरत्वं भोक्तृत्वञ्चालभत । एवंप्रकारेण शेषत्व-

शेषित्वादिकं सर्वं भगवद्भोक्तृत्वशेषमिति विजानतां निर्दुष्टा पुरुषार्थकाष्ठं
सिध्यति ।

इति निश्चिन्वतां सारविदां कृतकृत्यानामपराधरुचिः अतिशैङ्ग
देवतान्तरसंस्पर्शः अन्याधीनभोगः आत्मार्थभोग इति दोषविवर्जितः पर-
मैकान्तिनां प्रसाद एव स्वयंप्रयोजनतया अपेक्ष्यते ।

१७. शास्त्रीयनियमनाधिकारः ॥

इत्थं शेषत्वसम्बन्धमूलकभगवद्भागवतकैङ्कर्यविषये अज्ञानमहान्धका-
रावृतस्य अस्य शास्त्रप्रदीप आवश्यक इति यथाशास्त्रं प्रवृत्तिः विकल्पिते
विषये यथारुचि च प्रवृत्तिरुचिता ।

तथा हि—स्ववियोगदुःखितान् शिष्यानाह्वय 'मा च यूयं मामनुमृ-
पत । यद्यनुम्रियेध्वं । तर्हि श्रीयामुनेयश्रीपादाभ्यां शेषे' इति वदन्मुमू-
र्षुः रामानुजमुनिः शोकार्तानामस्माकं का गतिरित्यनुपृच्छतः शिष्यानेवमशात् ।

प्रपन्नस्यात्मयात्रा भगवदधीना । अतो न तदर्थं किमपि चिन्त-
नीयम् । यदि चिन्तयति तर्ह्यात्मसमर्पणमपि मुधा स्यात् । देहया-
त्रा तु कर्माधीना । अतो न तदर्थं खेत्तव्यम् । यदि खिद्यते तर्हि
नास्तिव्यं स्यात् । अतो नोभयत्र कर्तव्यं किञ्चिदप्यस्ति । करण-
त्रयेण यथाकामचारितां स्वरूपानर्हा परिहरन् यावद्देहावसानं पञ्च कैङ्क-
र्याणि यथाशक्ति कुर्यात्— १. श्रोभाष्यप्रवचनम् , २. तदनर्हाणां दि-
व्यप्रबन्धानुसन्धानम् , ३. तत्राप्यनर्हाणां दिव्यक्षेत्रार्थदीपतैलनैवेद्यार्थतण्डु-
लादिसम्पादनम् , ४. तत्रानर्हाणां द्वयार्थानुसन्धानम् , ५. तदनर्हाणां
श्रीवैष्णवाभिमानपात्रतासंरक्षणम् , इति ।

इत्थंमृतस्याधिकारिणः अवश्यावधातव्यास्रयः — अनुकूलाः

उद्यानपत्रिका ।

प्रतिकूलाः अनुभवा इति । तत्रानुकूलाः श्रीवैष्णवाः । प्रतिकूला भगवद्द्वेषिणः । अनुभवे तु एतद्द्विकानन्तर्गताः संसारिणः । भोगसाधनचन्दनकुसुमादिवत् तापहरमलयानिलचन्द्रिकादिवत् भोग्यतमविषयादिवच्चानुकूलेषु वर्तितव्यम् । सर्पाम्यादिवत् प्रतिकूलेषु, काष्ठलोष्टादिवच्चानुभवेषु वर्तितव्यम् । इत्थं अनुकूलानां विषये ज्ञानसम्पत्प्रादुर्भावनम् , प्रतिकूलानां विषये सकृपमवस्थानञ्चावश्यकम् ।

अर्थकामप्रावण्यं हि एतत् विघटयति । अर्थकामवशात् सन्निधौ स्वापत्यमनाद्रियमाणान् नृपतिरिव श्रीवैष्णवमनाद्रियमाणानीश्वरो निगृह्णाति । अर्थकामानुरोधेन प्रतिकूलमाद्रियमाणेषु क्षुद्रेषु भिक्षमाणायां महिष्यां राज्ञ इव भगवतश्चित्तं विमुखीभवति । अनुभयानाद्रियमाणेषु रत्नपाषाणतारतम्यमधिजानस्त्विव भगवत अनादर एव स्यात् इति ।

इत्थं भाष्यकृद्भिरुपदिष्टोत्तरकृत्ये 'कुलटाषण्डपतितवैरिभ्यः काकिणीमपि । उद्यतामपि गृह्यन्नापद्यपि कदाचन ॥' इत्यादिरीत्या धर्मविरुद्धयोर्धकामयोर्दूरनिरस्तत्वात् तदविरुद्धार्थकामोपाधिकतयाऽपि अनुकूलप्रतिकूलानुभयेषु स्वीया स्थितिः न पारिच्याव्येति तेषामाशयः । अनुकूलाननादर्तव्यानाह शाण्डिल्यः । प्रतिकूलसंसर्गस्त्याज्यः भगवत्प्रेमनाशकत्वादिति भारते कथ्येत । अनुभयेषां तृणवत्करणञ्च विहितं । एवं वर्तनस्य शास्त्रैकवेद्यतया शास्त्रीयोपलक्षणतया सारोद्वारेण श्रीभाष्यकारप्रोक्तेषु पञ्चस्वपि कैङ्कर्येषु शास्त्रीयो नियमः स्वीकार्य इति साधु सूचितम् । शास्त्रविरुद्धानां कर्मणां दैवप्रकृत्यनर्हतया यावच्छरीरसम्बन्धं शास्त्रीयं दास्यत्वमेव समुचितम् । प्रीत्यैव कारित इत्यत्र एवकारः साधनत्वबुद्धिं व्यवच्छिनत्तीति स्फुटम् । इत्थं शास्त्रीयनियमनं प्रपत्त्यध्याये प्रसिद्धम् । तन्नियमास्त्रीकोरे दोषश्च जायमानः अस्य विमुक्तेः प्रागेवानिष्टं किञ्चन जनयति । सात्त्विकानां भगवदप्रीत्यभ्यधिको नरको नाम कोऽस्ति । निसर्गसुहृदो भगवतः अप्रीतिर-

रन्तुदा तदीयानाम् । इयञ्च क्षमापणकर्माचरणेनापगच्छति । अक्षमा-
प्रयितृणां स्वामिनि प्रावण्यं मोक्षे रुचिश्च शङ्कनीयं स्यात् । एवं आज्ञा-
तिलंघनस्य भगवत्प्रीतिविरोधितया विरोधिनिवृत्त्यनुसन्धानस्थले शास्त्रीयनि-
यमनस्यानुसन्धानमावश्यकम् ।

इदञ्च अपूर्णोपायानां उपायपूर्तिविरोधिनं प्रशमय्य भगवत्प्रसादनं
भवति पूर्णोपायानामतिलंघनहेतुकाप्रीतिमजनयत् भगवत्प्रीणनं भवति ।

‘आज्ञानुज्ञाविभागेन द्विधा शास्त्रीयपद्धतिः ।

निग्रहानुदयायाश्चाऽपरा तत्तत्फलाप्तये ॥

अनुज्ञया प्रवृत्तेऽपि क्रमकोपादिसंभवे ।

आज्ञातिक्रमदोषः स्यान्नियमोऽतो दुरत्ययः ॥

I8 अपराधपारिहारः ।

इत्थं भगवच्छेषतैकस्वभावस्य शास्त्रनियतकैङ्कर्यैकरसस्याधिकारिणः
क्षनापदि बुद्धिपूर्वापराधः प्रायेण न संभवेत् । प्रारब्धकर्मविशेषतः देश-
कालावस्थावैगुण्यहेतुकाः प्रामादिकाः सुगुप्तघाद्यवस्थासु जाताश्चापराधाः
नाधिकारिणि शिल्प्येरन् । मा जनिषत मम बुद्धिपूर्वकाणि पापारम्भका-
णि च पापानीति सङ्कल्प्य प्रपदनमनाचरतः प्रकृतिदोषपस्विष्टितस्य बुद्धि-
पूर्वमपि जायमानाः स्वनिष्ठाविपरीताचाराः निसर्गसुहृदि श्रीपतौ रक्षणोन्मु-
खे सति विद्युत इव यद्यपि नातिचिरं स्यातुं प्रभवन्ति तथाऽपि लज्जानु-
तापादिविशिष्टस्य तादृशापराधपारिहाराय यथाधिकारं प्रायश्चित्तानुष्ठानं ति-
ष्ठत्येव । प्रारब्धवशेनाकृतक्षमापणोगयानां कठिनप्रकृतीनां यमविषयगम-
नादिवर्जं काणत्वखञ्जत्वादिप्रापणेन क्षमानिधिः स भगवान् अल्पीयसा दंड-
नेन कफादिवत् तान्निरपसघान् कराति । युक्तमेवेदम् । अन्तःपुरचा-
रिणां कुब्जवामनादीनां अन्तरङ्गत्वतारतम्यानुनरोधेन पराङ्मुखत्वनिव-

रणासंभाषणादिकमेवाचरन् तदपराधानां गणं सहमानो दृश्यते स्वल्प
महाराजः । अत एव किल प्रपत्तिमाहात्म्यवेदिनः लघुदण्डत्वमनुसन्धायैव
मृदुप्रकृतीनां क्षमापणकर्मानुष्ठापनमिव , कठिनप्रकृतीनां दण्डविधानमिव
च बुद्धिपूर्वोत्तराघस्यापि क्षमणमनुष्ठितायाः प्रपत्तेर्वैभवेनोपपन्नमिति केचन
वदन्ति । प्रारब्धेषु पापांश इव अकृतप्रायश्चित्तस्य बुद्धिपूर्वोत्तराघं
फलं जनयदपि न मोक्षं प्रतिवधीयात् । किन्तु रामठानुलिप्तवृक्षाणां
म्लानतायां स्थलादिविशेषानुरोधेन कालतारतम्यमिव निःशेषसंसारनिवृत्तेः
विलम्बे केवलं वैषम्यं भवति । एतद्देहावसाने मोक्षं कांक्षतामप्यनिय-
तायुषामायुर्वृद्ध्या विलम्बो जायेत । नियतायुष्काणामायुरन्ते फलं भव-
ति । प्रपत्त्युत्तरं राक्षसीनां बुद्धिपूर्वोत्तराघचारेऽपि क्रुद्धहनुमद्दर्शनजनित-
भीतिरूपो दण्डः सिद्धयतीति न न्यूनता । अतश्च बुद्धिपूर्वोत्तराघेऽपि क्ष-
मापणं न विधेयम् , तदभावेऽपि शिक्षारूपदण्डविशेषो न । विलम्बा-
क्षमाणामपि परमे फले विलम्बो न , प्रारब्धसुकृतविशेषार्थानभगवत्कैङ्कर्यस्य
विच्छेदः सङ्कोचो वा नेति पक्षाः शरण्यगुणान् शरणागत्यैवभवश्च स्तोतुमेव
प्रवृत्ता इति सांप्रतम् । अन्यथा प्रपन्नानामनुष्ठानविशेषस्य , प्रपन्नानां
विषये प्रायश्चित्तविधायकवचनानां अनिर्दिष्टकालानां विषये विलम्बविधाय-
कवचनस्य च व्याकोपः स्यात् । वचनविशेषानुरोधेन प्रपत्त्यन्तरमेव तेषां
विषये प्रायश्चित्तं भवति । बुद्धिपूर्वोत्तराघपरिहारमप्युद्दिश्य पूर्वमेव प्रपत्त्यनु-
ष्ठानविधायिनि वचने सत्येव किल तदितरविषयतया प्रायश्चित्तप्रपत्तिविधानं
नियन्तुं शक्येत ? । अतः प्रायश्चित्तप्रपदनविधायिनो वचनस्य बुद्धिपूर्वोत्तराघ-
परिहारार्थप्रपदनाननुष्ठापविषयकतया नियमनं न युज्यते । प्रपत्तेः बुद्धिपूर्वोत्त-
राघपरिहारार्थता यदि विज्ञायते तर्हि तादृशं लाघवं न कोऽपि जज्ञादिति
पुनः प्रपत्तिविधायकं वचनं निर्विषयं स्यात् । न हि सामान्यवचनेन विशे-
षवचनं बाध्येत् । यद्येवं विशेषवचनं बाध्येत तर्हि उपासकस्मापि

बुद्धिपूर्वोत्तराद्ये दोषो न स्यात् । बुद्धिपूर्वोत्तराद्यवतामपि यमकृत्या-
दिदोषो नेति प्रमाणसिद्धम् । एकरूपस्य पापस्य जातिगुणाद्यधिकारभेदेन
गुरुलघुफलभेदवत्त्वं सर्वसंप्रतिपन्नम् । इत्थञ्च —

‘न प्राग्बत् बुद्धिपूर्वाद्ये न चात्यन्तमनुग्रहः ।

लघुर्दण्डः प्रपन्नस्य राजपुत्रापराधवत् ॥’

अतः प्रपन्नस्य लघुदण्डनिवारणाय पुनः प्रपदनं विधीयते । शिष्टतया
व्यपदिष्टानां प्रसिद्धेषु निमित्तेषु यथाशक्ति प्रसिद्धप्रायश्चित्तानुष्ठानमव
लोकसंग्रहानुरोधेन समुचितम् । तथाविधप्रायश्चित्ताकरणं च तेषामपराधं
जनयति । आज्ञातिलंघनं च, सैन्यघातः सेवातिलंघनमिव तादात्म्यकप-
रिमलाननुभवं भीतिं च, अमीषां द्विविधमनर्थमादधाति ।

ननु वचनाभावेऽपि स्वेच्छया बुद्धिपूर्वोत्तराद्यपराहरिण्यमपि कुतो न
प्रपदनं स्यादिति चेत् तत् तादृगुत्तराद्यपराहरिण्यं उपासनं अङ्गप्रपत्तिर्वा कुतो
नानुष्ठीयतामिति प्रतिबन्धा निरस्तम् । इष्टापत्तौ च भाष्यादिविरोधः ।
उपस्तिप्रभृतीनां ब्रह्मविदामनुष्ठानस्य च विरुद्धमिदम् । निमित्तानन्तरमेव
नैमित्तिकमनुष्ठातव्यमिति न्यायः न बुद्धिपूर्वोत्तराद्यविषयं बाधितुं शक्यते ।
अतश्चागामिबुद्धिपूर्वपापेभ्यो विभ्यताऽधिकारिणा तत्कारणभूतप्रारब्धपापपरि-
हाराय प्रपदनरूपं प्रायश्चित्तं कर्तव्यम् । प्रपत्त्या जपहोमार्चनादिभिश्च
प्रारब्धपापनाशः कथ्यमान उपपद्यते । पापारम्भकपापपरीहारायाप्यनुष्ठी-
तप्रपदनस्य बुद्धिपूर्वं पापं नोदयेत् ।

अत्यन्तभगवदन्तरङ्गभूतानामपि सात्त्विकापराधलेशः प्रत्यवायकर
इति शाण्डिलीवृत्तान्तादौ प्रसिद्धम् । भगवानिव सूरयोऽपि स्वेच्छयाव-
तीर्णाः कर्मवश्यतामभिनयन्तः लोकहितप्रवर्तनार्थं अपचारपरीहारादीननुति-
ष्ठन्ति । अतश्च भगवत्प्रीतेरहानाय, पुनः प्रपत्तेः लघुदण्डस्य वा

अप्रसङ्गाय उत्तराधनिर्मूलने यत्नवता भाव्यम् । अत्र सर्वेषामपराधानां निदानमविवेकः । तत्र प्रधानीभवति अचित्स्वभावजाड्यविकारादीन् ईश्वरस्वभावस्वनिष्ठत्वस्त्रातन्व्यानन्यार्थत्वादींश्च परिकल्पयन्नाविवेकः । एतादृशमविवेकं छेत्तुमस्तिर्भवति अन्पूतानतिरिक्तमात्मनि जातं निस्संशयं तत्त्वज्ञानम् । इत्थं सर्वमूलभूतस्य फलप्रदानोन्मुखस्य पूर्वाधस्य निवर्तनार्थमपि पूर्वमेव प्रपत्तिं विशिष्य प्रायश्चित्तभूतपुनःप्रपत्तिश्चानुतिष्ठतां न कोऽपि दोषः । एवं परिहार्येषु अपराधेषु राजदारापराधवत् प्रधानीभवति भागवतापचारः । अतश्च जातिगुणादिभिरूक्तृष्टानां शुक्रशौनकादीनां न्यस्तभरस्य स्वस्य च तुल्येऽपि भागवतत्वे भगवत्सङ्कल्पविशेषप्रयुक्ते, तत्तदुपाधिस्वभावसिद्धोत्कर्षापकर्षयोः तिरस्कारप्रयोजकतया अस्वीकरणम्, 'अनुज्ञापगिहारौ देहसम्बन्धाज्ज्योतिरादिवत्' इति न्यायेन जात्याद्युपाधिमूलकविधिनिषेधव्यवस्थायां सत्यामपि अन्यूनप्रतिपत्तिपरिपालनम्, एतादृशेषु प्रतिपत्त्यैव कैङ्कर्याचरणसम्पादनं चावश्यकम् । यद्युक्तेषु कर्मसु परिस्त्रलति तर्हि स लक्ष्मणसुग्रीवयोः संवादं साधु विमृश्य क्षमापणविशेषेण पराविदितपरिस्त्रलनं वर्तेत ।

विशेषज्ञस्य बुद्धिपूर्वं प्रातिकूल्यमाचरतोऽपि अपराधं पुनः प्रपत्त्या भगवान् क्षाम्यतीति बदरिकाश्रमे रुद्रानुष्ठानेन विज्ञायते । अद्य सापराधः निरपराधो वा जन्मान्तरदुष्कृतानुरोधेन भागवतैर्विगर्ह्यमाणः, तेषां क्षमापणोपायाचरणेन भगवन्तं प्रसादयेदिति वैष्णवलक्षणाभिधायकप्रमाणैर्विज्ञायते । एवं भगवन्तमप्रसादयतस्तु भगवदभिमानविषयत्वम्, भागवतशेषत्वं स्वभावभूतशमादयश्च हीयेरन् । एवंभूतगुणविशेषाणां हानिरेवास्य वधः दण्डश्च भवति । भगवदभिमानबाह्यतायाः क्रौर्यं भक्ताङ्घ्रिणोः साधुन्यरूपयन् ।

19 स्थानविशेषः ॥

इत्थं निरपराधानकूलवृत्तौ रुचिमान् परमैकान्ती आर्यावर्तादीनां

पुण्यदेशानां युगस्वभावप्राप्तां वैयाकुलीं साधु निरूप्य चातुर्वर्ण्यप्रतिष्ठावति
स्ववृत्त्यनुगुणे देशे निवसेत् । तत्रापि परमभागवतनिवासपावनः प्रदेशः
परमैकान्तिनः साधीयान् ।

‘कलौ खलु भविष्यन्ति नारायणपरायणाः’

इत्युपक्रम्य भागवतपरिग्रहविषया देशाः कथिताः । अत एव देवै ऋषिभिश्च
पृष्टो भगवान्

‘यत्र वेदाश्च यज्ञाश्च तपः सत्यं दनस्तथा ।

हिंसा च धर्मसंयुक्ता प्रचरेयुः सुरोत्तमाः ॥

स वै देशो हि वः सेव्यो मा वोऽधर्मः पदा स्पृशेत् ।’

इति प्रत्याह । उक्तगुणान्वितेष्वपि भागवतपरिगृहीते कस्मिंश्चित् स्वकैङ्कर्यसमुचिते देशे निवासः प्रशस्यते । भाष्यकारोऽपि ‘अत्रैव श्रीरङ्गे सुख-
मास्व’ इति सत्त्वोत्तरभगवत्क्षेत्राणां प्रदर्शनाय श्रीरङ्गमादितः कथयति ।
भगवत्क्षेत्रमेव विवेकिनां वासाहमिति व्यासवाल्मीकिप्रभृतयः न्यरूपयन् ।
श्रोसात्त्वतादयोऽपि क्षेत्रविशेषान् तत्सीमां, तत्र देहं न्यस्यतां विशेषं च
प्रतिपादयन्ति । अतः शक्यं कैङ्कर्यमाचरन् भगवद्भागवताभिमानविषये
सत्त्वोत्तरे देशे निवसेत् । गत्यन्तराभावे तु यस्मिन् कस्मिंश्चित् देशे निव-
संतु । एतद्वासेन किल तदपि पवित्रं भवति । अत्र च शाण्डिलीवृत्ता-
न्तः सध्विन्यतामुदाहरणतया ! शरीरपातस्य देशविशेषनियमो नेति वचनं
फलस्यान्यूनतां गर्भीकरोति ।

20 निर्याणम् ॥

एवं भगवतः पादाववलम्बमानं प्रपन्नं हस्तेनावलम्ब्य भगवानुभय-
विभूतिनाथः अभिषिक्तां महिषोभिव सगहुमानं कांक्षिते परमे पदे प्रति-

ष्ठापयितुमिच्छति । तत्र प्रारब्धदुष्कृतविशेषवैचित्र्यमूलकाहङ्कारममकारौ तन्मूलकानपचारान् ; प्रयोजनान्तररुचिम् , तन्मूलतया सम्भावितं देवतान्तरसंस्पर्शम् , बुद्धिदौर्बल्यम् , तन्मूलकोपायान्तरप्रत्याशां च भजतामधिकारिणां, एवंविधैपरीत्यगन्धविधुराणां, प्रारब्धसुकृतविशेषेण पूर्वप्रपत्तौ फलसङ्कल्पविशेषेण च अच्छिद्रकैङ्कर्यानुष्ठानप्रतिष्ठावतामधिकारिणां च संसृतिपथान्निर्वाणे विळम्बाविळम्बव्यवस्था ह्यत्र प्रदर्श्यते । एतेषामहङ्कारममकारौ चार्वाकादीनामिव न स्थिरौ भवतः । गच्छतां स्वल्पमिव जातुचिज्जातावपि तौ पश्चात्तनेन विवेकेन विनश्यतः । जातानामप्यपराधानां क्षमापणावधित्वं शिक्षावधित्वं च प्रागेवाभ्यधायि । कालमनिर्दिश्य उपायमनुतिष्ठतां विषये

‘तनूकृत्याखिलं पापं मामामोति नरः शनैः ।’

इति वचनं चरितार्थम् । मुमुक्षूगामेषां प्रयोजनान्तररुचिः न स्थिरा स्यात् । उभयभावनावतामिवामोषां मोक्षेण सह प्रयोजनान्तरेऽपेक्ष्यमाणेऽपि हितपरः स भगवान् कुण्डघरोपाख्यानोक्तविधया कानिचित् प्रयोजनान्यददानः अल्पास्थिरत्वादिविवेकेन तेषुचिदरुचिमुत्पादयन् सौभरिकुचेलादोनामिव कतिपयभोगप्रदानेनोद्वेगं च जनयतीति कालविशेषं निर्दिश्य प्रपन्नानां तावत्येव समये प्रयोजनान्तरवैमुख्यं जायेत । अन्येषां तु वैराग्यावधिः विळम्बः स्यादेव । प्रयोजनान्तरानुरोधेन जायमानमपि देवतान्तरस्पर्शं परमैकान्तिसम्बन्धमार्हजनिजलज्जावधिकं परिकल्प्य स भगवानात्मनि प्रवणयति । स्थिरे सति देवतान्तरस्पर्शं पूर्वमुपायस्पर्शां न । उपरि च नरकाद्यनुभवोऽपीति ज्ञायताम् । भगवति कृता प्रपत्तिस्तु कदाचिदुपायं निष्पाद्य स्वयं चरितार्था भवेत् । पर्रपूर्णमहाविश्वासेनोपायमनुतिष्ठतां बुद्धिदौर्बल्यमुपायान्तरप्रत्याशा च न जातु जायेत । यदि जायते तेषां विश्वासो मन्द एव न महान् । मन्दविश्वासानामेषामपि महाविश्वासमुत्पाद्य पूर्णप्रपत्तिनिष्ठां जन-

यति । एवमादिवैपरीत्यरहितानां विळम्बादिशङ्काऽपि न । किन्तु ए-
 तेषां इच्छावधिको विळम्बः । मोक्षश्चोद्दिष्टे समये सिद्ध्यति । एष च
 भगवतः सदाऽभिमतोऽधिकारी । अमुष्य विषये सत्यसङ्कल्पः स भगवान्
 सद्धारकप्रपत्तिनिष्ठस्योपायप्रारम्भ इव प्रपत्तिवाक्योच्चारणप्रथमक्षणे एव सर्व-
 भयकारणभूतं निग्रहसङ्कल्पं शमयित्वा , एतस्य एतदनुबन्धिनां च नि-
 त्यसुरिपरिषत्प्रवेशनेऽपि अपूर्यमाणेन श्रद्धातिशयेन आश्रितापराधराशीन्
 अन्तःकुक्षिकोणमवस्थाप्यानुबन्धिनां बुद्धिपूर्वापराधस्यानुतापादीनित्यार्थता-
 प्रयोजकमनुग्रहं सङ्कल्प्य एतदपेक्षितविळम्बे स्वयं सानुशयः त्वरितश्च कस्या-
 पि त्वरामुत्पाद्य स्वाभिप्रायानुरोधं प्रारब्धशरीरावसान एव तेन परमप्राप्तिं
 प्रार्थ्यमानः, बन्धकयोः पुण्यपापयोः तदभ्युपगतातिरिक्तांशे सम्बन्ध-
 मस्य निरस्य शरीरपातसमये प्राप्ते प्रियेषु सुकृतमप्रियेषु दुष्कृतं च संक्रम-
 य्य दिवाशुक्लपक्षादिप्राशस्त्यस्य फलान्तरासक्तविषयकतया मोक्षोपायपू-
 र्तिराहितविषयकतया च व्यवस्थापितत्वेन कालनियमं मरणस्य निराकृत्य
 मनुष्यपितृदेवानामहि रात्रौ वा स्वसङ्कल्पितसमये अप्रच्युतपूर्वसंस्कारम-
 नोरथमेनं विधाय तत्कालोपस्थितयत्किञ्चिच्छरीरविच्छेषनिमित्तमुत्पाद्य वा-
 गादीनि दश बाह्येन्द्रियाणि मनसा , तथाभूतं मनश्च प्राणेन , प्राणञ्च
 जीवेन, जीवञ्च त्रिस्थूणक्षोभदशायां स्थूलेदहमन्यनजनितेन पञ्चभूतसूक्ष्मेण
 संयोज्य तादृशं जीवं हार्दभूतस्य स्वस्य सविधे विश्रमय्य एवंभूतविद्व-
 दविद्वत्साधारणोत्क्रान्त्यनन्तरं स्वर्गनरकप्रापकमार्गान्तरमुखभूतनाडीविशेषे-
 ष्वप्रवेश्य अर्चिरादिमार्गमुखभूतशताधिकब्रह्मनाड्यां प्रवेश्य सूर्यकरावलम्ब-
 नपूर्वं प्रस्थापयति । एवंभूतस्य प्रपन्नस्यान्तिमस्मृतिर्नावाश्यकाम् । अत
 एव भगवान् भाष्यकारः मुमूर्षोः श्रोवत्साङ्गमिश्रस्य श्रोत्रे द्वयमुच्चार्य खि-
 न्नान् तत्सविधवार्तिनः प्रति इदमुपायपरिकरतया नोक्तम् , किन्तु खण्डश-
 र्करावत् भोग्यतया इति प्राह । केचित् अन्तिमस्मृतिमपि उपायफलं
 विवक्षित्वा प्रपन्नानामन्तिमस्मृतिरवश्यं भवेदिति वदन्ति । अत एव

गद्ये अप्रच्युतपूर्वसंस्कारमनोरथ इति कथनमुपपन्नम् । उपायभूतान्तिम-
स्मृतिर्नावश्यिकी । सा च स्वयं न साध्या । अत एव मदीययैव द-
ययेति गद्यस्थं वाक्यमुपपद्यते । अन्तिमस्मृतिर्नाम वागादिषूपशान्तेषु
उपशममनापन्ने मनसि जायमाना स्मृतिः । नेयं सविधगतैरीक्षितुं शक्या ।
दृश्यते हि वागिन्द्रियोपरमेऽपि मनः प्रवृत्तिरिति भाष्यं तु लिङ्गविधया,
व्याध्याद्यवस्थासु अनुभूतदर्शनविधया वा नेयम् । अतश्च मुच्यमानस्य
मोक्षदातुश्चान्तिमस्मृतिः ज्ञानविषयः । इतः परं हार्दविश्रमणावधि
सुषुप्तितुल्या स्थितिः । 'काष्ठपाषाणसन्निभं नष्टस्मृति'रित्यादिकमिमांभेवाव-
स्थामवबोधयति । ततः परं लब्धज्ञानः तत्प्रकाशितद्वारः ब्रह्मनाडीं प्रविश्य
उत्तरकालं यावत् अहरेवाभिनिष्पद्यत इति ।

21. गतिचिन्तनम् ।

इत्थं मूर्धनाड्यां प्रवेशितं मुमुक्षुं स्थूलशरीररूपाद्ब्रह्मपुरात् ब्रह्मनाडी-
द्वारेण समादाय प्रास्थितोऽतिवत्सलो हार्दः देवयानमार्गं नीत्वा अर्चिषा,
अह्ना, पूर्वपक्षेण, उत्तरायणेन, संवत्सरेण, वायुना, आदित्येन, चन्द्रेण, अमा-
नवसंज्ञकवैद्युतेन, तत्सहकारिभिर्वरुणन्द्रप्रजापतिभिस्वप्रधानैर्मार्गदर्शकैस्तत्त-
त्सीमसूचितार्हणाभिरनुभावितभोगः कांक्षितं देशविशेषमुपगमय्य, कर्मफल-
भोगार्थताराहितं विद्यया स्थापितं गत्युपयोगि मूक्षमशरीरं, निस्तीर्णनदीकं
उडुपमिव, परित्याज्य, विरजायाः पारं प्रापय्य, दत्त्वा चाप्राकृतं शरीरं, निकषा-
ऐरम्मदीयं सरः, सोमसवननामानमश्वत्थं प्रापय्य, मालाञ्जनचूर्णवासःपणव-
हस्ताभिः पञ्चशत्या अप्सरोमिः प्रत्युद्धतं ब्रह्मालङ्कारेणालंकृतं च कारयि-
त्वा, ब्रह्मगन्धरसतेजांस्यनुप्रवेशितं नित्यसूरिषु सम्मुखीनेषु, इन्द्रप्रजापतिना-
म्नोगोपुररक्षकयोः सविधमनुप्रेष्य अप्राकृतराजोपचाराननुभाव्य, निरतिशय-
भांग्ययोः स्वपादाम्बुजयोः मूले निवेश्य, समानभोगत्वलक्षणसायुज्यवतां

सूरिणां परिषदमनुप्रवेश्य, समस्तप्रतिबन्धकनिवृत्तिपूर्वकं स्वस्वरूपाविर्भाव-
पूर्वकं देशकालावस्थासङ्कोचरहितं मनोरथानुगुणं च कार्यं तदीयं सर्व-
विधमपि कैङ्कर्यं यावदात्मभावि विधाय ऐकान्तिकात्यन्तिकनित्याकिङ्करता-
नुभवेन निरतिशयानन्दभाजमेनं करोति स भगवान् । वस्त्रादिपदप्राप्तिपूर्व-
कमोक्षसाधनभूतमधुविद्यादिनिष्ठानां, पाञ्चरात्राधिकरणप्रोक्ताधिकारिवि-
शेषनियतक्रममुक्तिभाजां, सत्यलोकान्मोक्षं भजतां च गतिविशेषास्तत्तदधि-
कारिभिरेव ज्ञातव्याः, प्रकृते नातीवोपयुज्यन्ते चेति उपेक्षिताः । यद्य-
प्युपासकस्यैव गत्यनुसन्धानादयः प्रपन्नस्याङ्गतया न विहिताः ; तथापि
स्वाधिकारिताप्रयोजकफलार्थताया आवश्यकतया फलपर्वविशेषानुसन्धान-
मपि तत्रानुप्रविशति । गतिचिन्तनं चेदं भाविनो भावुकस्य वासरपरिग-
णनमिव ईप्सितपुरुषार्थमाहिष्णा प्रीत्यतिशयमुत्पादयत् स्वयंप्रयोजनीभवति ।
अतः स्थूलतोऽपि गतिचिन्तनमपेक्षितं भवति ।

22. परिपूर्णब्रह्मानुभवः ॥

इत्थं अध्वविशेषेण गतः सर्वदेशसर्वकालसर्वावस्थासु निरतिशय-
भोग्यं अनन्तगुणविग्रहविभूतिविशिष्टं सर्वेश्वरं भगवन्तं परिपूर्णमनु-
भवति । एवमनुभवस्य तौल्येन जीवेश्वरयोः परमं साम्यमुच्यमानमुपप-
द्यते । यथा प्रियतमे राजनि भोग्यभूते तदुपकरणेषु तन्माहिष्याः भो-
ग्यत्वं तथा भोग्यभूते सति ब्रह्मणि तद्भोगोचितभोगोपकरणभोगस्थाना-
दिषु भगवत्स्वरूपानुबन्धिषु भोग्यता न हीयते । सर्वप्रकारविशिष्टः स
भगवान् भोग्यभूत इति भूमाधिकरणे प्रपञ्चितम् ।

अत्र परमपदशब्दः निरतिशयानुकूलतया परमप्राप्यत्वेन भगवत्स्व-
रूपमभिधत्ते । स्थानविशेष एव तथाविधपरिपूर्णानुभवात् तदपि स्थानं
परमपदशब्दः बोधयति । एवमनुभवाश्रयः भगवद्विभूतिभूतः ज्ञानानन्दलक्षणः

स्वात्माऽपि परमपदशब्देनोच्यते । अमीषां त्रयाणां कालशुद्ध-
सत्त्वयोश्च प्राप्यत्वं केवलमविशिष्टम् ।

ननु प्रतिकूलतया प्रत्यक्षसिद्धेषु मुमुक्षोस्त्याज्यतया विहितेषु लीला-
विभूतिस्वपदार्थेषु कथं भोग्यता जायतामिति चेत् न । प्रशान्तपित्तस्य
पयसीव प्रशान्तकोपेन राज्ञा विमोचितस्य कुमारस्य कारागामिव च प्रशान्त-
कर्मपरोवाहस्य समुपजातनिरन्तरभगवदमुभवस्य लीलाविभूतिस्थेषु पदार्थेषु
भोग्यता नैव होयते । बद्धदशायां प्रतिकूला अल्पानुकूलाश्च पदार्थाः
कर्मबन्धरहितावस्थायां भगवदिच्छातो भोग्या भवन्ति । इत्थमनुकूल-
स्वभावः सर्वप्रकारविशिष्टो भगवान् नारायणः द्वये अष्टाक्षरे च चतुर्थ्या
प्राप्यतया अवगम्यते । तथाविधभगवत्कैङ्कर्यं च परिपूर्णानुभवजन्यप्रीति-
विशेषस्य परीवाह इति सुस्पष्टं गद्येऽभिहितम् । मुक्तदशायां श्रुतं
जक्षणादि ज्ञात्यादिसम्पादनं च कर्मनिरपेक्षभगवदिच्छानुगुणस्वेच्छामूलतया
निरुक्तकैङ्कर्यं एवान्तर्भवति । अयमनुभव उत्तरावधिरहितः सदा वर्तते ।
इत्थं भगवत्कैङ्कर्यन्तर्गतस्वच्छन्दविहारेण लीलाविभूतिमनुप्रविशतामपि
तथाविधानुभवस्यासङ्कोचात् अपुनरावृत्तित्वं युज्यते । इत्थमनुभवं लप्स्य-
मानानामन्तिमं शरीरमेवञ्जातीयकमिति न निश्चेतुं शक्यते । ब्रह्मादय इव
धर्मव्याधादयोऽपि मोक्षं लभन्ते । इत्थं च मुमुक्षुदशायां विद्यमानमुक्त-
र्षादिकं मुक्तदशायामप्यनुभवतारतम्यं जनयतीति वदन्त आनन्दतीर्थीयाः
ब्रह्मणा विपश्चिता सह मुक्तानां परमसाम्यं प्रतिपादयन्तीं श्रुतिं विसस्मरुव ।
आचारवैकल्यानुगुणः आनन्दहास इति वचनस्याप्तत्वेऽपि देशविशेषप्राप्ति-
प्राक्कालिकभगवदनुभवपरतया समर्थनं न्याय्यम् । कालतारतम्यमेव पूर्वा-
परमुक्तानाम् ; न भोगे हासः । श्रीविष्णुलोकादिषु सालोक्यसारूप्यमा-
त्तमाजां मुक्तत्वव्यपदेशः अदूरविप्रकर्षाद्भवति । परमे पदे लभ्य-
मानसायुज्यमेव मोक्षपदार्थः । शते पञ्चाशन्न्यायेन सालोक्यादीनां

तदन्तर्भूतत्वात्तत्र न वैषम्यं कस्यापि । एकभोग्यपदार्थनिरूपितभोक्तृत्वमेव सायुज्यपदेनोच्यते । इह च सप्रकारकब्रह्मरूपे भोग्ये ब्रह्मणा सह मुक्त-
स्यापि भोक्तृत्वान्वयाविशेषात् सायुक्त्वमुपपद्यते । तारतम्यराहितभोग-
वत्त्वं सार्ष्टिताशब्देनोच्यते इति न सायुज्यसार्ष्टिताशब्दयोरेकत्र प्रयोगे
विरोधः । मुक्तस्य जगद्ध्यापारसम्भन्वाभावेऽपि षिटृकृषिफलं पुत्रस्यैव
जगद्ध्यापाररसः विधातुः ब्रह्मणः पश्यतां मुक्तानां च तुल्य एव भवति । अत
एव 'जगद्ध्यापारवर्ज' 'भोगमात्रसाम्यलिङ्गाच्चे'ति सूत्रकार आह । सायुज्य-
पदस्य ऐक्यमर्थ इति वदतां मते सामरस्यं हि सायुज्यमिति शाकटा-
यनवचनं भेदश्रुतयश्च विरुद्धयोरेन् । 'मम साधर्म्यमागताः' इति हि
गीताचार्यः प्राह मुक्तोऽकर्मवश्यतया स्वतन्त्रः कथ्यते । इत्थं श्रुति-
सूत्रादिषु साम्यस्य कण्ठत उक्तत्वेन मुक्तदशायां प्रतिपादितमैक्यं राममु-
ग्रीवयोरैक्यमित्यादाविव भेदश्रुत्यविरोधेन निर्वाह्यम् । अन्यथा प्रमाण-
सहस्रं विरुद्धयेत । अतश्च ज्ञानभोगादिषु मुक्तस्य परमसाम्यमेव वर्तते ।
ईश्वरस्य जगत्कारणत्वमोक्षप्रदत्वसर्वव्याप्तत्वज्ञानानन्दस्वरूपत्वलक्ष्मोसहाय-
त्वादीनि प्रतिनियतानि । मुक्तानां आधेयत्वविधेयत्वशेषत्वाणुत्वादीनि
व्यवस्थितानि । नन्वेवं तर्हि अस्वतन्त्राणां मुक्तानां पुनरावृत्तिशङ्का
कुतो न स्यादिति चेत् इत्थम् —

किङ्करा मम ते नित्यं भवन्ति निरुपद्रवाः ।

इति भगवद्वचनात् , मुक्तैः सर्वस्यापि ब्रह्मात्मकतया दर्शनेन केवल-
चिदचिदनुभवस्याप्रसङ्गात् , केवलचिदचिदनुभवे दोषस्य प्रत्यक्षितत्वा-
च्च न स्वच्छया पुनरावृत्तिशङ्का जायेत । मुक्तदशायां धर्मभूतज्ञानस्य वि-
च्छेदसङ्कोचयोरभावेन विकस्वरतया अज्ञानमूलकावृत्तिशङ्काऽपि न । भगवद्वि-
षयवैलक्षण्यज्ञानतो जातं भक्तिशब्दवाच्यं ज्ञानं सर्वविधभगवद्वैलक्षण्यस्य
प्रत्यक्षितत्वेन निरतिशयप्रीतिरूपं पर्यवस्यति । तथाविधप्रीत्यतिशयस्य

भगवताऽप्यपरिच्छेद्यतया अप्रतिबद्धप्रसरणवत्त्वं स्फुटम् । अतश्च भगवत्स्वातन्त्र्यप्रयुक्ताऽपि पुनरावृत्तिशङ्का न सम्भावनाहर्हा । मुक्तदशायां शास्त्रवश्यताधिकाराभावेन आज्ञातिलंघनाभावात् भगवदभिमतातिरिक्तस्वाभिमताभोवन विपरीतानुष्ठानराहित्याच्च कैङ्कर्यपर्यन्तपरिपूर्णब्रह्मानुभवरूपमोक्षपुरुषार्थः उपरि च यावदात्मभावी भवति । सर्वमिदमभिप्रेत्य भगवान् सूत्रकारः 'अनावृत्तिशब्दादनावृत्तिशब्दादि'त्याह ।

श्रीनिवासयतीशानपदास्तुजरजःकणः ।
जडभूतामिमं तूर्णं चेतनीकुरुते हठात् ॥

इति श्रीमद्रहस्यत्रयसार संग्रहे
अर्थानुशासनभागः प्रथमः ।

